

# IL-HAJJIA f'Għawdex

Nru. 856

Frar 2004



**Il-Bizzilla tagħna I-Għawdxin**

# GHONJA FIS-SERVIZZ TA' MĦABBA



*Caritas  
Għawdex*

## JIEM IMPORTANTI

biex INT taħseb iktar f'HUTEK

**JUM IL-KARITÀ**  
Fil-Festa ta' Kristu Re

**JUM IL-MORDA**  
Fil-11 ta' Frar

**JUM IL-PERSUNI B'DIŻABILITÀ**  
Fit-3 ta' Diċembru

**KAMPANJA TA' SAGRIFIĊĠU**  
Matul ir-Randan kollu

**JUM IL-ĦAJJA**  
Fl-Ewwel Ħadd ta' Frar

**JUM IL-ĠENEROŻITÀ**  
Qrib il-Festa Titulari ta' kull Parroċċa

# f' din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Mill-Knisja fid-Dinja	• 9
Ċikku l-Għawdx	• 10
L-Intervista -	
Il-Bizzilla Famuża ta' Għawdex	• 12
Il-Formazzjoni Nisranija taż-Żgħażaġħ	• 16
Versi Riflessivi	• 19
"Ngħożżu l-Fidi li għablna San Pawl"	• 20
Bookmark	• 22
Għawdex 300 sena ilu -	
Il-Prezz tat-Thin	• 23
Tifsir fuq it-Tagħlim	
tat-Twemmin Nisrani (24)	• 24
Il-Biedja f'Għawdex (23)	• 26
Għawdex... Kif nafu u narah jien (2)	• 30
Xhieda Nisranija: Madre Gemma Camilleri (2)	• 32
Għawdxin li għadna niftakru (12) -	
Gogo tax-Xejxier	• 34
Fehmet l-Għawdxin	• 36
Int u saħħtek	• 38
Għawdex Sportiv	• 40
Kurżitajiet minn Madwar id-Dinja	• 42

## Il-Problemi ta' l-Iskejjel tal-Knisja f'Għawdex

Dan l-aħħar regghu issem mew il-problemi finanzjarji li qeghdin iħabbtu wiċċhom magħhom l-amministraturi ta' l-iskejjel tal-Knisja f'Għawdex. Din mhix xi problema ġdida; l-iskejjel tal-Knisja fil-gżira tagħna ilhom jiffaccjaw din il-problema għal snin twal, imma sforz is-sagrifiċċi kbar minn naħa tal-Knisja Għawdxija li dejjem emmnet bil-qawwa kollha fil-formazzjoni sħiħa ta' l-istudenti tagħna, l-iskejjel tagħna s'issa dejjem offrew l-għola livelli possibbli ta' edukazzjoni u opportunitajiet.

L-iskejjel tal-Knisja, anke f'Għawdex, jeħtieġ li jagġornaw ruħhom maż-żmien u għalhekk iridu jkun mghammra b'faċilitajiet li ssibhom fi skejjel moderni. Għalhekk ma kienx lussu il-Kumpless Sportiv tas-Seminarju. Dan ma jfissirx li l-iskola tas-Seminarju kellha flus biżżejjed biex dan seta jsir, u għalhekk kien hemm bżonn li jsir xi self ta' flus.

L-istess nistgħu ngħidu għall-iskola sekondarja ġdida tal-bniet tal-Konservatorju ta' l-Isqof. Din infetħet għax kien hemm il-ħtieġa tagħna, peress li f'Għawdex ma kienet teżisti ebda skola tal-Knisja ta' din l-għamla. Biex setgħu jsiru estensjonijiet, il-flus meħtieġa ma gewx mill-finanzi li kellha l-iskola, iżda għax għamlet tajjeb għalihom il-Kurja.

Issemmiet ukoll il-kwistjoni dwar l-għajnuna tal-Gvern. Din ma tirrigwardjax is-salarji ta' l-għalliema u ta' l-imjegati l-oħra biss, iżda wkoll is-somma ta' għaxra fil-mija fuq is-salarji kollha li skond il-ftehim bejn il-Knisja u l-Istat, għandha tingħata lill-iskejjel tal-Knisja għal ċerti spejjeż li jsiru minn żmien għal żmien. Jekk il-Gvern žied il-kontribuzzjonijiet tiegħu, din pjuttost tirrifletti z-żieda fis-salarji ta' l-għalliema u mhux žieda fis-sussidju biex l-iskejjel tal-Knisja jlahhqu mal-ispejjeż li jkollhom.

Mhux biżżejjed li d-Dipartiment ta' l-Edukazzjoni ixandar il-figuri tal-flus mghoddija lill-iskejjel tal-Knisja, imma hu mixtieq li tingħata informazzjoni wkoll jekk fadalx xi arretrati tas-snin l-imghoddija u jekk is-sussidju li jagħti l-Gvern jikkorrispondix ma' l-esiġenzi kif espressi fir-rapporti sottomessi lill-istess Gvern, min-naħa ta' l-amministrazzjoni ta' dawn l-istess skejjel.

L-iskejjel tal-Knisja f'Għawdex m'għandhomx jithallew f'dan l-istat ta' incertezza; b'xi mod jew ieħor trid tinstab soluzzjoni. Però nistaqsu, din is-soluzzjoni x'sejra tkun? Li dawn l-iskejjel ikomplu jitgħabbew bid-djun? Li jittalbu mingħand il-ġenituri ta' l-istudenti? Jew inkella l-Gvern iħoss li għandu jagħmel il-parti tiegħu u jghin skond il-ħtieġa li jkun hemm? Jew, dak li b'ebda mod ma nixtiequ, li l-iskejjel imsemmija ikollhom jillimitaw l-attività tagħhom u forsi wkoll aghar u aghar, imutu bil-mod il-mod mewta naturali?!

EDITORIAL

### IL-HAJJA f'Għawdex

**Imwaqqfa Ġunju 1945**  
**Harġa nru. 856**  
**Frar 2004**  
**Mahruga mid-**  
**Djoċesi ta' Għawdex**

**Direzzjoni u Amministrazzjoni:**  
**Lumen Christi Media Centre**  
**Triq Fortunato Mizzi,**  
**Victoria - Għawdex VCT 111**  
**Tel. 21560496/7 Fax. 21561860**  
**e-mail: lumenchristi@vol.net.mt**  
**homepage:**

**www.gozodirect.com/lumenchristi**

**Abbonament: Lm3 Sostenitur: Lm 5**

**Issettjata: Lumen Christi Media Centre**  
**Stampata: "Gozo Press" Tel.21551534**

*Din il-harġa ngħalqet għall-istampa*  
*fit-28 ta' Jannar 2004*

*Il-fehmiet li jistqarru l-kittieba*  
*m'humieħ neċessarjament dawħ*  
*tal-Bord Editorjali.*

#### Ritratt tal-Qoxra:

**Il-Bizzilla Famuża ta' Għawdex**  
**(ara l-Intervista, pp. 12-15)**

[www.gozodiocese.org](http://www.gozodiocese.org)



# *Il-Hajja fid-Djoċesi*

*Seminarista Joseph Curmi*

## ***'Carol Service' fil-Festi tal-Milied mil-'Legion of Mary'***

Nhar is-17 ta' Diċembru, bhala parti miċ-ċelebrazzjoni tal-festi tal-Milied, il-Leġjun ta' Marija organizza *Carol Service* fejn inqraw siltiet mill-Bibbja u ġew kantati diversi *carols* tradizzjonali. F'din l-okkażjoni nqara wkoll messagg tal-Isqof, fejn qal li t-twelid ta' Kristu kien bhal dawl li niżel mis-Sema biex idawwal id-dlamijiet tad-dinja u jimliena bit-tama u bil-ferh.

## ***Messaġġi ta' Awguri fuq ir-Radjijiet Kommunitarji***

Din is-sena, l-E.T. Mons. Isqof Nikol G. Cauchi inqeda bir-Radjijiet Kommunitarji biex jibghat l-awgurji tiegħu, kemm tal-Milied kif ukoll tal-Ewwel tas-Sena. Nhar it-23 ta' Diċembru hu bagħat l-awgurju tal-Milied lin-nies kollha tad-Djoċesi t'Ghawdex, fejn aċċenna li l-Milied ma sehħx biss elfejn sena ilu imma hu ġrajja li rridu nħossuha ta' kull sena, u għalhekk il-Milied jehtieg li ma jkunx wiehed profan fejn il-htigijiet tar-ruh ma nagħtux kashom. Hu għalaq il-messaġġ tiegħu billi awgura il-Milied it-Tajjeb lil kulhadd. Fl-okkażjoni tas-sena l-ġdida Mons. Isqof għal darb'ohra bagħat l-awgurju tiegħu permezz tar-Radjijiet Kommunitarji fejn aċċenna hafna fuq il-problema tan-nuqqas ta' paċi fid-dinja ta' zminijietna. Hu semma d-diversi gwerer li smajna u għadna nisimghu dwarhom, fosthom tal-Iraq. Mons. Isqof heġġeġ biex f'din il-ġurnata iddedikata għall-paċi nitolbu lill-Mulej biex idawwal l-imhuh u hekk dan ikun l-isbah awgurju għalina, il-familji tagħna, pajjiżna u d-dinja kollha.

## ***Laqgħa tal-Awguri lis-Saċerdoti - Rapport tal-Isqof dwar id-Djoċesi***

Bhal fil-bidu ta' kull sena, nhar is-Sibt 3 ta' Jannar, Mons. Isqof Nikol G. Cauchi u l-kleru ltaqgħu flimkien biex jagħtu l-awgurju tas-sena l-ġdida lil xulxin. F'diskors qasir tiegħu Mons. Isqof għamel referenza għas-7 Kungress Pastoral Djoċesani li sar bejn l-14 u s-16 ta' Novembru 2003 bit-tema 'Nibnu Kommunità Awtentikament Nisranija'. Ir-rizoluzzjonijiet ta' dan il-Kungress qed jidhru biċċa biċċa fl-Atti tal-Kurja u imbagħad aktar 'l quddiem jiġu ppubblikati f'librett. Fost il-'big issues' tal-Kungress l-Isqof tkellem dwar l-abbużi tad-droga, alkoħol, tipjip u qal li hi meħtieġa kampanja biex jitrazżnu dawn l-abbużi. Semma' ukoll il-problemi taż-żgħażaġh u tal-familji. Dwar iż-żgħażaġh hu qal li hemm ċerti problemi li qed jinhassu aktar minn qabel, u fakkar lis-saċerdoti li huma għandhom iħossu r-responsabilità tal-hidmiet pastorali favur iż-żgħażaġh, u anki aċċenna għall-fatt li mhux ta' min jittraskura ċ-ċentri parrokkjali. Dwar il-familji hu fakkar dak li ġie diskuss fil-Kungress u qal li l-familji illum qed jiġu milquta minn diversi problemi, fosthom infedeltajiet fiż-żwieġ u tilwim. Mons. Isqof reġa' għamel aċċenn favur il-'homevisits'. F'dan id-diskors l-Isqof insista wkoll dwar l-inventarju tal-bini kulturali li għandu jsir fil-knejjes t'Ghawdex. Barra minn dan, fost il-membri tal-kleru qed jitqassmu kopji tal-*Vademecum* għas-Saċerdoti, li ġie stampat reċentament.

## ***Ottava ta' Talb għall-Għaqda tal-Insara***

Fil-knejjes t'Ghawdex bejn il-Hadd 18 u s-Sibt 25 ta' Jannar inżammet bhas-soltu l-Ottava ta' Talb għall-għaqda tal-Knejjes Insara, bit-tema "Nagħtikom il-Paċi tiegħi" mehuda mill-Vangelu ta' San Gwann. Giet ukoll iċċelebrata l-quddiesa b'din l-intenzjoni li hemm fis-Sagramentarju Malti. Din l-

ottava hi rikonoxxuta mit-Tieni Sinodu t'Ghawdex, fejn fost l-ohrajn isemmi li ghandha tkun imhegga bil-herqa kollha l-hidma ekumenika ma' hutna l-Insara li m'humieq f'ghaqda shiha mal-Knisja. Anki bhala parti minn din l-ottava, gewwa l-parrocča ta' Kerċem saret Ċelebrazzjoni Ekumenika fejn fost ohrajn attendew il-Pastor Anglikan u Metodist, flimkien ma' Mons. Rużar Borg li mexxa din iċ-ċelebrazzjoni. Il-messaġġ tal-Isqof inqara mill-istess Mons. Rużar Borg u l-Pastor Anglikan wassal ukoll il-messaġġ ekumeniku tiegħu permezz ta' diskors li hu ghamel waqt din iċ-ċelebrazzjoni.

### Festa ta' Sant' Anton Abbati

Nhar il-Hadd 18 ta' Jannar fix-Xagħra saret il-festa ta' Sant' Anton Abbati. Fid-disgħa ta' filgħodu sar it-tberik taż-żwiel mill-Arċ. Mons. Ewkarist Sultana. Imbagħad filgħaxija Mons. Isqof mexxa konċelebrazzjoni gewwa l-Bażilika u wara purċissjoni lejn il-Pjazza Sant' Anton, fejn sar it-tberik tal-'pets'. Iċ-ċelebrazzjoni għalqet bil-Barka Sagramentali minn Mons. Isqof gewwa il-kappella ddedikata lil dan il-Qaddis fix-Xagħra.



### Quddiesa għall-Ġurnalisti

Fl-okkażjoni tal-festa ta' San Franġisk de Sales, il-qaddis patrún tal-ġurnalisti, giet iċċelebrata quddiesa għall-ġurnalisti ghawdxin kollha. Fl-omelija tiegħu Mons. Isqof Nikol Ġ. Cauchi tkellem dwar id-dritt tal-libertà tal-istampa imma fakkar ukoll dwar is-sens ta' responsabilità li l-ġurnalist għandu jkollu. Huwa semma' d-dmir li l-ġurnalist nistrani għandu biex jikteb il-verità, u jkun prudenti u karitattiv fl-argumenti jew tagħrif li jxandar. Aktar dettalji ta' dan id-diskors jidhru fl-Atti tal-Kurja.

**GREZZJU BONELLO**  
**Water Proofing Service**  
**for Roofs and Walls**

'Greż-Jos',  
 Filfla Street, Għajnsielem

Tel: 2155 7694  
 Mob: 9946 9102

**SWEET SENSATIONS**  
**CONFECTIONERY**

For Cakes, Gateau,  
 Pastries & Confectionery

Jesmond & Maryanne Borg

55, St. Joseph Square,  
 Qala, Gozo.

Tel: 2156 5663  
 Home: 2155 2277

**Majestic Too**  **Electronics Centre**

Video & DVD Rentals,  
 Sales of: TV's, VCR's, Hi-Fi,  
 Mobile Phones & Air-Conditioners

F. Mizzi Street, Victoria, Gozo - Malta.  
 Tel: 2156 6616 Mob: 79461299

**Authorized Dealers in Gozo for**

**SAMSUNG** Satellite Receivers

**SANYO** TV, DVD, VIDEO, AUDIO

**Pioneer** Sound and Vision

**Roadstar** Hi-Fi's of All Kinds

**REPAIR CENTRE FOR MOBILES, TV's, VIDEOS, DVD's, HI-FI's, etc.**



**Lelio Spiteri**

### ***Inawgurat Monument fil-Qala***

Il-Hadd 18 ta' Jannar l-Onor. Dr. Eddie Fenech Adami, Prim Ministru ta' Malta inawgura monument f' gieh Anton Buttigieg, wild dan ir-rahhal. Huwa kien surmast, edukatur u storiku. Il-proġett tal-monument fil-Qala sar mill-Kunsill Lokali tal-Qala flimkien mal-familja Buttigieg. Saru kelmejn ta' l-okkażjoni mis-Sindku Paul Buttigieg kif ukoll mill-Prim Ministru. Waqt iċ-ċerimonja nqrat bijografija tas-sur Anton Buttigieg u żewġ poeżiji miktuba mill-istess Buttigieg. Inqrat ukoll poeżija li nkitbet għall-okkażjoni minn Josette Buttigieg, wahda mit-tfal ta' Anton Buttigieg. Hadet sehem il-banda "*Ite ad Joseph*" kif ukoll il-kor tat-tfal ta' l-iskola primarja 'President Anton Buttigieg'. Ta' min ighid li l-monument kien iddisinjat minn Salvina Aquilina u l-bust maħdum minn Maryrose Caruana, it-tnejn li huma ulied Anton Buttigieg u tbierek mill-Arċipriet tal-Qala Dun Karm Refalo. Matul iċ-ċerimonja s-sindku ta' tifikira ta' ringrazzjament u rikonoxximent lil Angela Portelli, li għal disa' snin shah tat kontribut siewi f'hidmet il-Kunsill Lokali tal-Qala.



### ***"St Laurence Spurs" għandhom 'website'***

It-tim ta' St. Laurence Spurs għadu kemm inawgura il-*website* tiegħu "<http://www.stlaurencespurs.com>", *website* li hija frott tal-kumitat ta' dan il-klabb kif ukoll ta' Charles Mercieca li bena l-*website*. Fil-*website* wiehed isib l-istorja tal-klabb, intervista ma' wiehed mill-fundaturi tal-klabb Toni Formosa u informazzjoni dwar il-plejers u l-kumitat. L-inawgurazzjoni ta' dan is-sit saret is-Sibt, 27 ta' Diċembru, mis-Sindku ta' San Lawrenz, Noel Formosa.

### ***Ftuħ tal-Festi Ċentinarji fil-Fontana għas-Sena li ġejja 2005***

Il-festi biex ifakkru l-mitt sena mill-Konsagrizzjoni tal-Knisja Parrokkjali bdew is-Sibt, 24 ta' Jannar b'quddiesa mill-Vigarju Ġenerali Mons. Giovanni B. Gauci u wara sar programm mużikali fuq iz-zuntier mill-Banda Ċittadina *La Stella*. Sar it-tluġh tal-Bandiera taċ-Ċentinarju u hruq tan-nar ta' l-art u ta' l-ajru. Il-Hadd, 25 ta' Jannar saret akkademja mużiko-letterarja bis-sehem tal-*Chorus Urbanus* taħt id-direzzjoni ta' Mro. John Galea. Id-diskors ta' l-okkażjoni sar minn Mons. Dr. Joseph Bezzina. Inqrat poeżija miktuba għall-okkażjoni minn Ġanninu Cremona. L-akkademja kienet taħt il-patroċinju tal-E.T. Profs. Guido deMarco, President ta' Malta. Ta' min iżid li apparti attivitajiet reliġjużi oħra, il-Hamis, 29 ta' Jannar ġie mfakkar id-99 anniversarju tal-konsagrizzjoni tal-knisja b'konċelebrazzjoni solenni mmexxija minn Mons. Isqof Nikol Cauchi bis-sehem tas-sacerdoti mwielda fil-parroċċa u bis-sehem ta' l-orkestra taħt id-direzzjoni ta' Mro. Carmel P. Grech, *Maestro di Cappella* u l-Kor *Stella Maris*. Tbiereku żewġ dijadiemi tal-fidda li ser jitqegħdu wahda fuq ras San Ġużepp u l-oħra fuq ras il-Bambin ta' l-istatwa ta' San Ġużepp.

### **“Comenius” fin-Nadur**

L-Iskola Primarja Mons. Salv Vella tan-Nadur ghadha kemm nediet it-tieni proġett taghha bhala parti mill-programm *Comenius*. Dan il-proġett ser jgħin lill-iskola tistabilixxi kuntatt ma' hames skejjel oħra Ewropej, skejjel fl-Ingilterra, il-Finlandja, id-Danimarka, Franza u l-Italja. Żjara bhala bidu għal dan il-proġett inżammiet fir-regjun ta' Lazio l-Italja bejn l-24 u s-26 ta' Novembru. Iz-żjara kienet organizzata mill-*Istituto Comprensivo G. Montezemolo* ta' Ruma. Għal din il-laqgħa introdutturja, attendiet l-kap ta' l-iskola Ms. Evleyn Galea. Waqt iż-żjara saru diskussjonijiet u hargiet kulturali



### **Ta' Kerċem f'Orvieto - gemellaġġ**

Waqt hargħa kulturali fl-Italja bejn it-Tnejn 1 u s-Sibt 6 ta' Diċembru 2003 u li fiha pparteċipaw grupp ta' mija u tletin persuna minn Kerċem, ġie ffirmat uffiċjalment il-gemellaġġ bejn il-Kunsill Lokali ta' Kerċem u l-Comune ta' Orvieto fl-Umbrija l-Italja. Matul dawn is-sitt'ijiem, il-grupp kellu l-opportunità li jipparteċipa f'bosta attivitajiet f'uhud mill-isbah bliet u postijiet ta' l-Italja. Il-Banda San Girgor ukoll tat is-sehem taghha. Ta' min isemmi fost oħrajn iż-żjara li l-grupp kellu fil-Vatikan u l-udjenza mal-Q.T. il-Papa Ġwanni Pawlu II.

### **Il-Ġmiel ta' Għawdex fl-Arti ta' George Scicluna - Wirja fir-Rabat**


Il-Fundazzjoni Belt Victoria flimkien mal-Kumitat tal-Kultura fi hdan il-Ministeru għal Ghawdex tellgħet wirja bl-isem ta' *Charms of Gozo*. Din kienet kollezzjoni ta' xogħlijiet ta' pittura biż-żejt ta' George Scicluna. Il-kwadri kienu juru bosta xeni ta' seher li toffri l-gżira tat-tliet għoljiet. Il-wirja infetħet uffiċjalment mill-Ministru għal Ghawdex l-Onor. Giovanna Debono l-Ġimgha 19 ta' Diċembru 2003 u baqgħet miftuha fil-Banca Giuratale sat-2 ta' Jannar. Il-qligħ mill-bejgħ tal-pitturi mar għall-bini ta' mużew li 'il quddiem ser jilqa' fih dawk ix-xogħolijiet ta' arti li għandhom rabta mal-Bażilika ta' San Ġorġ.

### **“Illum... Tweldilkom Salvatur” fix-Xagħra**

Dan kien l-isem ta' presepju haj li sar fil-jiem tal-Milied f'razzett ġewwa x-Xagħra. Dan il-presepju ġie magħmul miż-żgħażaġħ u l-adolexxenti li jattendu ċ-Centru Ġesù Nazzarenu tax-Xagħra. Il-presepju nfetħet lejlet il-Milied u baqa' miftuħ sa' l-4 ta' Jannar. Ta' min iżid ukoll li anke l-abbatini Kapučċini tas-Santwarju tal-Madonna tal-Grazzja għamlu presepju li sar fl-istalel tal-kunvent, li għandhom 'il fuq minn 265 sena.

### **200 Sena mit-Tberik tal-Knisja Bażilika tan-Nadur**

Is-sena 2004 ser tkun importanti għal-lokalità tan-Nadur għax f'din is-sena ser jifakkur il-Mitejn Anniversarju minn meta tlestiet u tberket il-Knisja Parrokkjali. Għal dan il-ghan twaqqaf kumitat li hejja pjan ta' hidma pastorali fost il-komunità tan-Nadur bil-motto “Naqdu lil Kristu biex ninbnew f'Tempji ta' Alla”. Dawn il-festi biċentinarji fetħu fl-1 ta' Jannar u jilhq u l-qofol tagħhom fil-festa ta' l-Appostli San Pietru u San Pawl fid-29 ta' Ġunju li ġej.



### **“Creations” - Wirja oħra artistika ta' Joseph Baluci**

Il-wirja b'dan l-isem kienet tikkonsisti f'34 pittura ta' l-artist Joseph Baluci. Din ġiet inawgurata mill-Ministru għal Ghawdex il-Hadd, 3 ta' Jannar fil-Banca Giuratale u baqgħet miftuha sal-15 ta' l-istess xahar. Hafna mill-kwadri kienu juru xeni ta' Malta u Ghawdex. Parti mill-qligħ mar għall-Moviment Ġesù fil-Proxxmu ta' Dun Ġorġ Grima.

### ***Kunċerti fil-Milied li għadda***

Żmien il-Milied huwa żmien fejn matulu jittellghu diversi kunċerti b' mużika relatata ma' dan iż-żmien tas-sena. Fost dawn insemmu l-kunċert li sar it-Tlieta 23 ta' Diċembru gewwa l-knisja ta' San Ġakbu fejn il-kumitat *Circolo Gozitano* flimkien ma' Mro. Joseph Debrincat tellghu kunċert strumentali bis-sehem tal-*Moods String Quartet* minn Malta. Fil-kunċert gew esegwiti xoghlijiet klassiċi u natalizji. Kunċert iehor bl-isem ta' *Carols by Candlelight* gie mtella' mill-*Schola Cantorum Jubilate* tax-Xagħra l-Hadd 21 ta'



Diċembru 2003 f'ristorant magħruf f'Marsalforn. Ms. Marouska Attard idderigiet il-kor, Mro. Stephen Attard daqq l-orgni u Chris Cini l-vjolin. Il-profitt mill-kunċert mar għad-Dar Gużepa Debono.

### ***Għajnuna Finanzjarja mill-Ministeru t'Għawdex lil Żewġ Teatri***

Il-Ġimgħa 16 ta' Jannar il-Ministru għal Għawdex tat għotjiet finanzjarji liż-żewġ teatri ta' l-opra f'Għawdex. Is-somma kienet ta' Lm5000. Dan sar bhala parti minn ftehim bejn il-Ministeru għal Għawdex u t-teatri *Astra* u *Aurora* fejn il-gvern jagħti kontribut finanzjarju fil-produzzjoni ta' l-opra lirika li ssir kull sena f'Għawdex f'dawn iż-żewġ teatri.

### ***Wirja Filantropika b'risq "Dar għall-Annimali" meħtieġa f'Għawdex***

Il-Ġimgħa 16 ta' Jannar giet inawgurata esibizzjoni fil-Banca Giuratale, Victoria, bil-ghan li jingabru fondi b'risq il-bini ta' dar għall-annimali hawn Għawdex. Din l-esibizzjoni giet organizzata mill-*Gozo Animal Sanctuary Association* u x-xoghlijiet kienu ta' bosta artisti Maltin u barranin. Il-wirja baqgħet miftuha sal-24 ta' Jannar.

### ***"Għawdex Irodd Hajr" - Unur ġdid għal Għawdxin li jistħoqqilhom rikonoxxenza***

Dan il-premju beda jingħata lil dawk l-Għawdxin li għamlu jew qed jagħmlu ġid u ġieħ lil Għawdex permezz tal-hidma tagħhom. L-ewwel edizzjoni ta' dan il-premju saret is-Sibt 20 ta' Diċembru f'luqanda ewlenija hawn Għawdex. Ir-rebbieħ ta' din l-ewwel edizzjoni ta' dan il-premju kien l-E.T. Dr. Ċensu Tabone. Il-Medalja tal-Fidda kienet ipprezentata lil Dr. Tabone mill-Prim Ministru l-Onor. Dr. Eddie Fenech Adami. Is-Sur Euchar Mizzi għamel diskors ta' introduzzjoni. Saret prezentazzjoni awdjo-viżiva dwar hajjet Ċensu Tabone. Is-Sur Franco Masini għamel id-diskors ewlieni. Il-Prim Ministru għamel ukoll kelmtejn ta' l-okkażjoni. Is-serata kienet imżewġa b' mużika klassika mill-Mro. John Galea u l-mara tiegħu s-sopran Mrs. Yvonne Galea.

### ***Mro. Nazzareno Refalo - Apprezzament lil Mużiċista magħruf***

Is-Surmast Nazzareno Refalo mix-Xagħra halla din id-dinja fl-età ta' 89 sena wara karriera brillanti ta' edukatur, tenur, surmast u kompożitur. Il-funeral tiegħu sar fit-13 ta' Jannar u l-quddiesa funebri kienet immexxija mill-E.T. Mons. Nikol Cauchi isqof ta' Għawdex ma' diversi saċerdoti. Fil-funeral hadu sehem mijiet kbar ta' nies u l-Banda *Victory* ta' l-istess lokalità.

### ***Premju "Ġieħ ix-Xewkija" lil Gużep Vella***

Għat-tieni sena konsekuttiva bhala parti miċ-ċelebrazzjonijiet ta' Jum ix-Xewkija, l-Kunsill Lokali nieda l-Premju Ġieħ ix-Xewkija. Dan il-premju ingħata l-ewwel darba is-sena l-oħra u kien intrebah minn Żakkarija Cilia għax-xogħol siewi illi huwa wettaq f'diversi kampijiet soċjali għall-ġid tar-rahall tax-Xewkija. Din is-sena l-premju intrebah minn Gużep Vella li spikka fix-xogħol li għamel fil-bini tal-knisja Rotunda.





## **Il-Kalendarju tal-Papa għal din is-Sena 2004**

Il-Vatikan hareġ kalendarju ta' attivitajiet ippjanati għal din is-sena.

Fis-17 ta' Marzu, il-Papa se jkun it-tielet l-aktar Papa li dam fl-istorja tal-Knisja, wara Piju IX li dam fuq 31 sena u San Pietru li dam almenu 34 sena.

Minkejja t-thassib dwar is-sahha tal-Papa, hemm ippjanati għadd ta' ġrajjet importanti, fosthom Sinodu ta' l-Isqfijiet dwar l-Ewkaristija. Hemm ukoll almenu pjanijiet preliminari għal aktar vjaġġi papali tul din is-sena.

Il-kelliemi għall-Vatikan, Joaquin Navarro-Valls ikkonferma li l-Papa aċċetta b'mod tentattiv diversi inviti għal dawn il-vjaġġi. Hu jittama li jmur fis-Santwarju Marjan ta' Mariazell, fl-Awstrija, fl-24 ta' Mejju; f'Berne, fl-Isvizzera, fil-5 u 6 ta' Ġunju; fi Franza, fil-25 u s-26 ta' Settembru u saħansitra fi Guadalajara, il-Messiku, fl-10 ta' Ottubru għat-48 Kungress Dinji Ewkaristiku. Dawn il-pjanijiet kollha jiddependu għal kollox fuq is-sahha tal-Papa.

Fost pubblikazzjonijiet oħra li jistghu jidhru din is-sena hemm l-aħhar ktieb ta' Ġwanni Pawlu II: riflessjoni fuq l-esperjenzi pastorali tiegħu bħala isqof. Hu mifhum li l-Papa temm ix-xogħol fuq dan il-ktieb tul is-Sajf 2003. Wahda mid-dati possibbli għall-pubblikazzjoni tiegħu hi t-18 ta' Mejju, meta l-Papa jagħlaq 84 sena.

## **Aktar avvenimenti mistennija fil-Programm tal-Vatikan għal Dinja Aħjar**

Il-Kongregazzjoni għall-Edukazzjoni Kattolika aktarx ittemm xogħol fuq dokument dwar l-użu tal-psikologija fil-għażla u fil-formazzjoni tas-seminaristi.

Il-Kunsill Pontifiċju għall-Ġustizzja u l-Paċi jittama li jippubblika kompendju tat-tagħlim soċjali kattoliku, proġett mibdi mill-mejjet Kardinal Vjentamita Francois Xavier Nguyen Van Thuan.

Intant ser ikompli t-tnejjiet għall-Jum Dinji taż-Żgħażaġh, li għandhom iwasslu għaċ-ċelebrazzjoni fl-2005 f'Kolonja, il-Ġermanja.

Il-Kunsill Pontifiċju għall-Familja se jkun involut fl-organizzazzjoni tal-Jum Dinji għall-Familji li se jsir f'Valencia, Spanja, fl-2006.

## **Qassis li ppubblika Innijiet Reliġjużi, meħlus minn ħabs Ċiniż**

Qassis tad-Djoċesi ta' Wenzhou, li kien fil-ħabs għax ippubblika innijiet mingħajr l-awtorizzazzjoni meħtieġa, inheles fil-Milied, sentejn qabel ma skonta s-sentenza kollha.

Dun Paul Jiang Sunian, ta' 35 sena, inheles minħabba "imġieba tajba", irrapportat l-aġenzija kattolika *UCA News*. Hu kien ġie arrestat fil-25 ta' Novembru 1999 u uffiċjalment miżmum taht arrest mit-23 ta' dik is-sena, għax ġie kkonidrat hati ta' stampar illegali ta' 120,000 ktejjeb ta' innijiet reliġjużi. F'April 2000, ġie kkundannat sitt snin ħabs u ordnat iħallas somma ekwivalenti għal xi \$33,000.

Il-*UCA News* qalet li l-Knisja f'Wenzhou, fil-provincja ta' Zhejiang, ma tistax tkompli bil-hidma tagħha. L-Isqof James Lin Xili ta' Wenzhou ġie mcaħhad mil-libertà tal-moviment u ġie kkonfinat għall-katidral tal-knisja "patrijottika" approvata mill-Gvern, illi ma tagħrafx uffiċjalment l-awtorità tal-Papa.

Għandek xi tip ta' propjetà għall-bejgħ: Farm Houses - Appartamenti - Plots u Raba' ?  
Jekk tixtieq tbiegħ xi propjetà, asal wasla s'għandna jew ċempel lil

## **J. DEBRINCAT LIMITED**

Pjazza San Frangisk, Victoria - Gozo Tel.21553960 - 21560102 \ Fax:21560103

Email: [jdmail@debrincat.com.mt](mailto:jdmail@debrincat.com.mt) [www.debrincat.com.mt](http://www.debrincat.com.mt)



### **Sena ta' Ċentinarji... 7 b'kollox!**

Irrid inkellem wahda lill-kappillan biex nara ghalix ahna wahda mill-ftit parroċċi t'Ghawdex li m'ghandna l-ebda ċentinarju dis-sena! Irrid nara jhallinix infittex u nqalleb fl-Arkivji Parrokkjali biex nara nsibx xi haġa li ghalqet 100, 200 jew 1000 sena jew aktar, basta jkollna ċentinarju ahna wkoll! U rrid nghaġġel, ghax jekk ma nahsbux kmieni ma jirnexxilniex ngibu xi kardinal ghall-okkażjoni! Bis-sahha t'hekk inressqu iktar nies lejn il-Knisja "ta' Kristu"!...

Hekk ghadna nahsbuha hawn Ghawdex 40 sena wara l-Konċilju! Ir-raġuni hija wahda: Tinbidel id-dinja, imma ċerta mentalità f'Ghawdex ma tinbidilx kif gieb u lahaq!

### **Triq li għandek tevita s-Sibt filgħodu...**

Wahda mill-iktar toroq li saru traffikużi hi t-triq ta' l-iskola tax-Xewkija. Vera kienet idea tajba li parti minnha ssir "one way" biex it-traffiku jimxi ahjar. Imma s-Sibt filgħodu l-parti l-oħra mhix "one way" tkun, iżda magħluqa kompletament minhabba l-karozzi ipparkjati fuq kull naha -min hierieg biċ-ċilindru u min bil-hbejża! Qed nistennew li jiġri xi aċċident kbir biex ikun hemm pulizija jew 'warden' ...!

### **Fil-Qorti... fejn tista' tmut bin-nervi jew bil-ġuħ!**

Ġejt imharrek bhala xhud il-Qorti: jien kieku wasalt skond l-avviż, iżda hlist biss 7 (iva seba'!) sigħat wara! U bla ma ssejjaht fl-awla!

Mistoqsija ovvja: Ghalix il-kawzi jissejhu kollha fl-istess hin?! Teżisti programmazzjoni serja?!

Folol ta' nies imharrka donnok it-Tokk f'xi festa; allura ma ssibx fejn toqghod bil-qegħda u ma hemmx ċar fejn tistaqsi x'mistenni minnek.

Nissuggerixxi li fl-intrata jkun hemm impjegat bi skrivanija għall-informazzjoni meħtieġa.

Hemm żgur bżonn ta' iktar sigġijiet u bankijiet. Waqt li kont nistenna, dort ftit 'l hawn u 'l hemm u nnotajt diversi kmamar u spazji oħra battala u mitluqin, li jistgħu jservu ta' *waiting rooms*.


Problema oħra tfaċċat ma' nofsinhar: *Coffee machine* ma hix biżżejjed biex ittaffi l-ġuħ. Mn'alla kont tellajt ċikkulata miegħi! Ċert li kieku jiffaċċa xi hadd bil-pastizzi jew bil-panini, jagħmel erba' soldi ġmielhom! Inkella jsir bottegin qrib!

Tgħid qed nistennew sa ma jitla' ċ-Ċentru Ċiviku li kien imwiegħed snin ilu mill-Gvern preżenti?!

### **Fl-Isptar... Ajma x'ħass ħażin!**

Inżid haġa oħra ma' dak li ktibt fil-harga ta' Diċembru dwar l-Isptar Ġenerali ta' Ghawdex. L-ahhar li kelli bżonn immur fl-*Outpatients*, innotajt ċertu diżordni fil-kjuwijiet - kemm għall-ispizerija u kemm mat-tieqa fejn isiru l-appuntamenti. Barra minn hekk, il-passaġġ tal-*consulting rooms* ma fihx sigġijiet biżżejjed: rajt diversi anzjani (u nisa tqal) bil-wieqfa u jserrhu mal-hajt. Jista' jkun li forsi ssejhu kmieni wisq, iżda fl-opinjoni tiegħi, faċilment jistgħu jżiedu aktar bankijiet mat-tul kollu. Almenu ma jhossokx ħażin bl-ghajja fejn suppost tmur biex tfieq...

### **Ritratt... b'mistoqsija!**





**Jaqaw dan regħħu ħabtu għalih it-Torok?! Jew qed jistenna lil xi Granmastru biex jiġi jsewwih?!**

# Dħalna fis-Sena 2004!

Hu nteress f'dak li qed jigrri fil-gżira tagħna billi taqra

# IL-HAJJA f'Għawdex



## IL-LEHEN EWLIENI TA' L-GHAWDXIN!

10 ħargiet fis-sena, b'56 paġna dwar:

- ◆ Il-hidma tal-Knisja f'Għawdex
- ◆ Ahbarijiet u grajjiet kurrenti tal-hajja għawdxija
  - ◆ Kummenti fuq il-hajja reliġjuża, soċjali, u kulturali
- ◆ Intervisti ma' persuni Għawdxin u esperjenzi attwali
  - ◆ Artikli ta' natura ġenerali
  - ◆ Fehmiet il-Qarrejja
  - ◆ Storja u Folklor tal-gżira tat-Tliet Għoljiet
- ◆ Sports u Sportivi Għawdxin
- ◆ L-aħjar mod biex tirreklama fost 5000 qarrejja regolari

Ġedded l-abbonament tiegħek għas-sena 2004, u heġġeg lil hbiebek biex jabbonaw huma wkoll.

Imla' din il-formola u ibghatha flimkien ma' čekk jew *money order* ta' Lm3 jew Lm5 lill-Amministratur, "Il-Hajja f'Għawdex",  
Lumen Christi Media Centre,  
Triq Fortunato Mizzi, Victoria, VCT111,  
Għawdex.

Isem \_\_\_\_\_

Indirizz \_\_\_\_\_

Nixtieq nabbona (gdid)  jew ingedded l-abbonament  għall-2004

Lm3 Abbonament Regolari

Lm 5 Abbonament Sostenitur

FIRMA \_\_\_\_\_

L-INTERVISTA

# Il-Bizzilla Famuza t'Ghawdex

Dun Eddie Zammit jintervista lil  
Consiglia Azzopardi, Direttur fil-Kooperattiva Ghawdxija tal-Bizzilla u Artigjanat, u President tal-Malta Lace Guild, Co-ordinator tal-Lace Making Programme fiċ-Ċentru tal-Università t'Ghawdex, Ghalliema tal-Bizzilla fl-Iskola tal-Arti f'Ghawdex



## Kif bdejt tinteressa ruhek fil-bizzilla?

L-interess tiegħi fix-xogħol tal-bizzilla imur hafna 'l bogħod. Jien trabbejt maz-zija u kienet timbuttana biex inżidu l-interess tagħna fil-hjata b' mod partikulari. Fis-sajf iz-zija kienet thejjilna l-bizzilla u tatna l-ewwel lezzjonijiet. Wahda mill-ewwel xogħlijiet li hdimt kienet biċċa xogħol li haditli s-sajf kollu biex hdimtha. Kienet biċċa xogħol tal-bizzilla li konna hdimna għal wiehed mill-artali tal-knisja ta' rahal twelidi, l-Għarb. Din il-bizzilla ghadha hemm u meta naraha niftakarha. Minkejja li kelli interess f' diversi xogħol tal-idejn bħal hjata u rakkmu, insiġ, u xogħol iehor, il-bizzilla dejjem baqgħet il-favorita tiegħi. Qatt ma bsart li meta jghaddi ż-żmien minn fuqi ser nibqa' daqshekk

qalbi marbuta max-xogħol tal-bizzilla. Meta kbirt komplejt l-edukazzjoni tiegħi u ilhaqt għalliema. Ghalkemm fil-preparazzjoni tiegħi ta' għalliema l-bizzilla ma kienetx wahda mis-sugġetti tiegħi, ergajt skoprejtha iktar tard. Meta żżewwiġt, u allura dak iż-żmien kont trid tirriżenja mix-xogħol, fil-hin li kelli ergajt dort għaliha.

## X'gagħlek terġa' tiskopri l-bizzilla?

Bdiet bhala inizjattiva ta' *fund raising*. Għall-ahħar tas-sebghinijiet, meta kelli t-tfal jattendu l-iskola tas-sorijiet, kont ghamilt suggeriment bhala attivita ta' *fund raising* biex nagħti kors tax-xogħol tal-bizzilla. L-attivita rnexxiet tant li meta bdiet it-*trade school* tax-Xagħra u kellhom bzonn ta' għalliema *part-time* tal-bizzilla ssuggerew lili. Bdejna mix-xejn. La kellna kotba u lanqas disinji. Bdejna mill-bidu nett. Pingejt xi disinji jien, u bdejt ngħallem l-ewwel affarijiet baziċi tal-bizzilla. Rajt li l-interess tat-tfal beda kulma jmur jizdied. Meta kelli t-tfal ergajt hrigt mit-*trade school* biex ergajt lura wara xi snin, meta bdejt bhala għalliema fl-iskola tal-arti meta din fetħet f'Għajnsielem.

U wiehed mis-sugġetti li gibed l-interess fl-iskola l-gdida tal-arti kienet il-bizzilla.. Bdejna mal-ewwel bil-kbir. Bdew jiġu hafna studenti. Tant kien kbir in-numru li kellna ngibu diversi għalliema miegħi. Il-kors prattikament kien ta' tliet snin. Kien ikollna dejjem madwar 100 persuna li kienu jiġu għal dawn il-klassijiet u l-interess kien dejjem jikber. Il-persuni kienu ta' diversi etajiet. L-interess kompli jikber f'kuntatti li għamilna ma' organizzazzjonijiet barra minn Malta.



### **Kif bdejt b' dawn il-kuntatti?**

Darba ġew xi hbieb Ġermaniżi li stednuna biex nipparteċipaw f'Kungress Internazzjonali organizzat mill-OIEFA (Organizzazzjoni Internazzjonali tal-Bizzilla Biċ-Ċombini u bil-Labra) fi Frankfurt. Jien attendejt bl-ghajjnuna tal-Ministeru t'Għawdex. Kellna *stand* ghalina. Esponejna bizzilla antika u f'it moderna. Għamilna wkoll *demonstration* b'imhadda (trajbu) tagħna. Dak in-nhar fil-*gala dinner* ilbist ukoll għonnella u xalla tal-bizzilla tal-harir minn tan-nanna tiegħi. Il-mistednin staghġbu hafna meta għidtilhom li dawn l-affarijiet għadna nahdmuhom u kienu diversi dawk li staqsewni għal xi pubblikazzjonijiet tagħna. Dak iż-żmien ma kellna l-ebda pubblikazzjoni. Kien hemm wiehed mill-mistednin meta għidtlu li x'aktarx nippubblikaw ktieb fuq il-bizzilla tagħna qabad u tani *cheque* biex jordna l-ewwel kopja. Hassejtni kważi marbuta, u meta ergajt lura bdejt nahdem fuq dan il-ktieb. Ispirajt ruhi mill-ktieb ta' Chantilly, belt Franciża, li kienu wkoll ppubblikaw ktieb dwar il-bizzilla tagħhom.

### **U fil-fatt kellkom diversi pubblikazzjonijiet.**

Għandna żewġ kotba bl-Ingliz, *Gozo Lace Introduction*, u *Gozo Lace Patterns from Diacono*, u issa dan l-ahhar l-Istorja tal-Bizzilla tal-Gzejjer Maltin. Għandna wkoll *magazine* li johroġ erba' darbiet fis-sena, ippubblikat mill-*Malta Lace Guild*, "Is-Seher tal-Bizzilla".

### **X'għamillek kuraġġ biex tkompli bil-ħidma tiegħek?**

Meta rajt ix-xoghlijiet li kien hemm esebiti f'dik il-wirja ta' Frankfurt, indunajt kemm ahna f'Malta u Għawdex għandna biċċiet tassew sbieħ fil-bizzilla. Fil-Kungress ta' Frankfurt spicċajt biex sirt membru tal-OIEFA u reġghu stednuni għall-Kungress li kien imiss, dak ta' Utrecht, l-Olanda. Dan il-kungress isir kull sentejn f'xi belt jew reġjun magħruf għall-bizzilla. F'Utrecht tghallimt kif tghaqqad il-bizzilla mad-drapp bl-idejn mhux bil-magna (biż-żag). Wara l-Olanda morna Barcellona. Hemmhekk skoprejna kemm il-bizzilla tagħna għandha konnessjoni ma' din il-belt għax bejn pajjiżna u Spanja kien hemm hafna kummerċ fl-antik. Gejna wkoll influwenzati mid-disinji tagħhom. Permezz-tan-negozjanti tagħna gejna influwenzati wkoll minn disinji Fjammingi li kellhom ukoll kuntatti kummerċjali ma' Spanja. Il-bizzilla tagħna għalhekk tixxiebah hafna ma' dik Spanjola, speċjalment ma' dik tar-reġjun tal-Katalonja. L-imhadda hija l-istess wahda li nużaw kemm ahna kif ukoll dawk Katalani. Il-bizzilla però hija tipikament Maltija u tingharaf faċilment minn dik ta' pajjiżi oħra.

### **X'jagħmilha daqshekk differenti? X'inhuma l-karatteristiċi tal-bizzilla tagħna?**

Il-bizzilla tagħna tingharaf mid-disinn laxk tagħha b'differenza minn xoghlijiet ta' pajjiżi oħra, speċjalment dawk Fjammingi li kienu iktar irfinati. Fil-bizzilla tagħna huma prezenti hafna simboli u disinji għarab. Anke l-materjal li konna nużaw. Fl-ghażil, il-materjal minn tajjar kienu jagħmluh hajt. F'pajjiżna kienu jużaw hajt magħżul mill-qoton. Id-disinn Malti żviluppa fuq stil *Giupure*. Dan l-istil jintgħaraf meta għandek hafna mili iktar milli xibka. Anke fil-festuni li ntużaw f'pajjiżna naraw influwenza mediterranja, u allura nsibu hafna drabi r-





rota, in-nofs qamar, ix-xemx, il-fjura, l-istilla, u l-palma. Fi żmien l-Ingliżi dahal is-salib ta' Malta, is-salib tal-kavallieri. Iċ-ċombini kienu jiġu magħmulin mis-siġar tal-frott u diversi drabi kienu jsiru bil-mus wiehed wiehed. Kien hemm min kien jahdimhom fuq it-torn. Dwar l-imhadda tinhadem minn qatta tiben tal-qasbija marsus hafna ġo xkora li imbagħad tinkesa bid-drapp, u fl-ahħar b'karta hoxna. Tiġi nkollata bil-lamtu imsajjar bi dqiq.

### ***X'rabta tara li hemm fix-xogħol tal-bizzilla mal-Knisja?***

Il-Knisja dejjem mexxiet 'il quddiem it-tagħlim tal-bizzilla billi dan kien mezz t'għixien għal hafna nisa u xebbiet minflok ma kienu joqogħdu jiġġerrew mat-toroq jew fil-ghaẓż. Barra minn hekk, il-bizzilla hija sengħa nadifa. Minhabba dan ix-xogħol, kienet issir insistenza fuq l-igene personali, u għalhekk kienet tingħata importanza lill-indafa tax-xagħar u saħansitra tal-halq. Diacono kien jinsisti li n-nifs għandu jkun nadif biex il-bizzilla ma tittappanx. Fl-imghoddi kien hemm diversi qassisin li kellhom familjari negozjanti li kienu jmexxu x-xogħol tal-bizzilla u hafna minn dawn il-qassisin kellhom doni artistici ta' pittura u disinn. Hafna xogħol kien isir għall-Knisja u kien isir b'xejn. Kien isir hafna xogħol tal-bizzilla minn familjari tal-qassisin speċjalment fil-bidu tal-ministeru tagħhom. Hemm diversi albi u lbies sagru għand diversi saċerdoti u f'diversi knejjes.

### ***Hemm xi persuni li baqgħu msemmin għall-promozzjoni ta' din is-sengħa?***

Għall-ahħar tas-seklu 18 meta inqata' s-suq tal-qoton, fl-Ewropa kollha waqaf ix-xogħol tal-bizzilla. Ix-xogħol kien isir biss għall-knejjes. Mn'alla ġara hekk għax din is-sengħa baqgħet hajja fit-teknika tagħha. Fl-1838 Lady Sarah Austin, membru ta' Kummissjoni Ingliża,

hadmet hafna favur dawk li jahdmu il-bizzilla u ma jsibux fejn ibiegħu. Flimkien ma' persuni oħrajn bdew iġibu disinni sbieħ u tal-moda flimkien ma' hjut oħrajn. Il-bizzilla reġgħet qabdet is-suq. Fl-1851, meta saret il-*Great Exhibition of London*, il-bizzilla ta' Malta ġibdet hafna attrazzjoni. Fl-1861 kien hemm xall kbir iswed tal-bizzilla u dan kien ipprezentat minn ċertu *P.P. Borg of Valletta*. Diacono jgħid li dan kien Għawdx li kellu hanut il-Belt. Dan ix-xall kien ha il-*gold medal*. Fl-istess wirja ġew imfahħra hafna il-bizzilli bojod li kienu nhadmu mit-tajjar fil-*“Conservatorio Vescovile di Gozo”*. Dawn kienu aktarx fuq disinni tal-Kanonku Salv Bondin li hadem hafna biex ix-xogħol tal-bizzilla ma jibqax biss ristrett għar-Rabat imma jinfirex ukoll fl-irhula t'Għawdex. Persuna oħra kienet Marjanna Attard illi żviluppat hafna id-disinni tal-moski u mexxiet dan it-tagħlim lill-oħrajn, speċjalment lil oħtha Ġinisja Attard. Persuna li ġiet f'kuntatt ma' Ġinisja, kien imbagħad Dun Ġużepp Diacono. Hu l-fundatur tas-Sorijiet tal-Istilla, is-Sorijiet Frangiskani tal-Qalb ta' Gesù ta' Triq Palma. Mexxa hafna dan ix-xogħol tal-bizzilla l-ewwel fost is-sorijiet imbagħad permezz tat-twaqqif tal-*Casa Pia*, l-ewwel fix-Xagħra, u imbagħad permezz tal-*Casa Industriale* fir-Rabat. Halla diversi disinni u libretti ta' istruzzjonijiet fuq kif għandu jkun ix-xogħol tal-bizzilla, u iktar minn hekk kultura tal-bizzilla. Kienu hafna dawk li qalghu għixien tajjeb mill-bizzilla. Wara Diacono, promotur iehor tal-bizzilla kien Lord Strickland. Wahda minn uliedu, Cecilia de Trafford, waqqfet assoċjazzjoni għall-promozzjoni tal-bizzilla. Xi disinni li stampat hi fl-istamperija tagħhom għadhom isibuhom bhala dawk ta' Strickland.

### ***X'futur tara għal dan ix-xogħol tal-bizzilla?***

Hawn qawmien u interess kbir għaliha. Naturalment m'għadhiex meqjusa bhala mezz t'għixien. Imma iktar hija meqjusa bhala biċċa xogħol tal-arti. Illum għandna min hu kapaċi daqs kemm





kellna fl-imghoddi. Qed noholqu disinni godda. Illum qed nużaw it-teknika l-antika biex nohorgu bizzilla kontemporanja. Dan jimplika xogħol iqsar, u iktar kreattività. Il-bizzilla qed issib postha f'xogħol ta' *souvenirs*, dekorazzjoni interna għad-dar, kif ukoll hwejjeg għal xi okkażjoni partikulari bħal tiġijiet.

Minn xi snin 'l hawn, fiċ-Ċentru tal-Università t'Għawdex għandna kors ta' studju fuq il-bizzilla. Jiġi studjat mhux biss l-aspett Prattiku imma wkoll it-tejorija, l-istorja, u d-disinn, kif ukoll ir-relazzjoni tal-bizzilla ta' Malta ma' dik Ewropea. Dan il-kors jista' jasal sa diploma bit-tama li 'l quddiem jitle' għal *degree*. Dak in-nhar inkunu għamilna akkwist kbir. Ta' min jgħid li f'dan il-kors, li huwa offrut f'Għawdex biss, l-istudenti huma Maltin.

### **X'jagħmel speċjali il-bizzilla Għawdxija?**

Għalkemm nitkellmu minn bizzilla Maltija, l-origini tal-bizzilla nistghu nġid li kien f'Għawdex. Din is-sengħa kienet marbuta iktar mal-istil tal-hajja tradizzjonali tagħna. Is-sengħa giet mghoddija fil-familji tagħna. F'Malta kienu mixhutin iktar fuq xogħol ta' rakkmu. Dan johroġ ukoll mir-riżultati taċ-ċensimenti li saru fil-gzejjer tagħna. Dejjem kien kemm iktar Għawdxin involuti f'dan ix-xogħol. Allura din l-arti żviluppata iktar f'Għawdex.

### **X'qed isir biex tiġi iktar promossa l-bizzilla?**

Għandna Jum il-Bizzilla darba f'Għawdex għall-habta tar-Rebbiegħa u darb'ohra f'Malta għall-habta ta' Novembru. Nagħmlu korsijiet u noqghodu nahdmu il-bizzilla. Nistiednu ukoll diversi *lecturers* minn pajjiżi oħrajn biex jagħtuna *short course* dwar teknika tal-bizzilla. Għandna futur promettenti!

## **STEDINA LILL- HADDIEMA TAL- LUKANDI**

**Għal jumejn fil- KWIET,  
MISTRIEĦ, u TALB**

**Mill-Ġimgħa 27 ta' Frar fis-7.00p.m.  
sal-Hadd 29 ta' Frar  
wara l-pranzu.**

**POST: Manresa Retreat House -  
Victoria - Għawdex**

**Imexxi Patri Pawl Deguara S.J.  
Naħsbu u niddiskutu:**

**Thoss li x-xogħol qiegħed jgħinek  
tikber f'Nisrani tajjeb?**


**Kif ix-xogħol jissema fil-Bibbja?  
Fejn bix-xogħol tiegħek thoss li**

**tagħti xhieda tar-Reliġjon  
Nisranija?**

**Il-Maltin u l-Barranin li magħhom  
taħdem jgħinuk tkabbar fik il-valur  
tat-tagħlim nisrani?**

**Ejja u ma jiddispjaċikx!!!**

**Jekk tixtieq iktar tagħrif ċempel:  
21556635**



## **Issa tista' thawwar il-borma bħal dari...**

**Issib Hwawar,**

**Hxejjex Aromatici,**

**Frott Imqaddet għall-Heleu**

**u Prodotti oħra għall-ikel**

**14-15 Kerċem Road, Victoria**

**Tel: 2156 2160**

# Il-Formazzjoni Nisranija taż-Żgħażaġh

## Rapport imhejji mill-Kummissjoni Djoċesana Żgħażaġh (It-Tieni Parti)

### 5. Il-Kummissjoni Djoċesana Żgħażaġh

Ir-rwol tal-Kummissjoni Djoċesana Żgħażaġh hu li tistudja s-sitwazzjoni taż-żgħażaġh f'pajjiżna, tghin biex tiġi fformulata l-pastorali maż-żgħażaġh fid-djoċesi tagħna, u tistimola u takkumpanja l-pastorali maż-żgħażaġh li titwettaq fid-djoċesi mill-parroċċi, ċentri taż-żgħażaġh u Għaqdiet. Dan tagħmlu billi **tikkoordina l-hidma pastorali, toffri riżorsi għall-katekeżi maż-żgħażaġh, u tghin fil-formazzjoni kontinwa, kemm pastorali kif ukoll spiritwali, tal-youth leaders.** Fl-istess waqt il-Kummissjoni tiehu inizjattivi pastorali u torganizza attivitajiet fuq livell djoċesan, biex jikber is-sens ta' komunjonijiet bejn id-diversi reatitajiet u strutturi pastorali. Anke fuq livell djoċesan ahna konxji mid-diffikultajiet li jeżistu fil-qasam tal-pastorali maż-żgħażaġh. Biżżejjed ninnotaw kif **il-preżenza taż-żgħażaġh għaċ-ċelebrazzjonijiet djoċesani kważi giet fix-xejn.** Għas-sena pastorali li qeghdin fiha, il-Kummissjoni qed taħdem fuq żewġ direzzjonijiet prijoritarji: il-pastorali ma' l-adolexxenti u l-pastorali ma' l-universitarji Għawdxin f'Malta.



Dwar il-pastorali ma' l-adolexxenti, nistgħu nġhidu li fil-parroċċi u permezz ta' l-Għaqdiet u l-Movimenti qed issir hidma tajba hafna. Dan hu sforz kbir, u jeħtieġ napprezzawh, insostnuh u ninkuraġġuh. Formazzjoni kateketika tajba lill-adolexxenti tfisser li qed inpoġġu l-futur tal-pastorali maż-żgħażaġh fuq sisien aktar sodi. Għajjnuna kbira f'dan il-qasam qed isibuha mis-seminaristi, li fil-programm formattiv tagħhom għandhom ukoll il-pastorali ma' l-adolexxenti f'diversi parroċċi. **Fl-ahhar attivitajiet djoċesani li pprogrammajna għall-adolexxenti kellna parteċipazzjoni tajba hafna.** Innutajna bi pjaċir kbir li, barra l-kontribut u l-preżenza tas-seminaristi, qed ikollna wkoll il-partiċipazzjoni ta' diversi gruppi ta' adolexxenti li jiffrekwentaw l-Għaqdiet reliġjużi, akkumpanjati mill-katekisti tagħhom. Dan hu wiehed mill-mumentijiet fejn l-għaqda fil-Knisja tissebba bid-don tad-diversità tal-kariżmi. **Inhossu li għandna kamp pastorali kbir fejn jidhlu l-adolexxenti.** Anke bhala Kummissjoni qed naħdmu biex intejbu s-servizzi tagħna. Is-sotto-komitati għall-pastorali ma' l-adolexxenti, li hu grupp ta' studenti taħt it-tmintax-il sena fi hdan il-Kummissjoni, qed jaħdem tajjeb hafna għal dan il-ghan.

Anke fejn jidhlu l-universitarji Għawdxin hassejna li kellna nagħtu aktar. **Għandna madwar 800 student li jiffrekwentaw l-Università f'Malta.** F'kollaborazzjoni mal-Grupp Universitarji Għawdxin (GUG) u ma' Chaplaincy ta' l-Università, diġa ltaqjna darbtejn ma' grupp ta' universitarji Għawdxin. Il-laqgħat saru fil-kappella ta' l-Università, u dawk li pparteċipaw urew interess u apprezzament għall-fatt li l-Knisja Għawdxija ppruvat tkun aktar qrib tagħhom. Għal din is-sena, **għandna programmi żewġ laqgħat oħra: l-eżerċizzji tar-Randan mid-9 sal-11 ta' Marzu, u laqgħa ta' talb fl-20 ta' April.** Nittamaw ukoll li aktar 'il quddiem id-Djoċesi taħtar sacerdot li jkun delegat bil-kura pastorali ta' l-universitarji Għawdxin f'Malta.

Qasam ieħor fejn inhossu li nistgħu naħdmu iżjed hu fejn jidhlu postijiet u għaqdiet kulturali, soċjali u sportivi. F'diversi kumitatijiet tal-baned u tal-futbol għandna l-preżenza ta' sacerdot, li jaqdi r-rwol ta' direttur spiritwali. Hemm sacerdoti minnhom li qed jippruvaw iwettqu hidma pastorali maż-żgħażaġh u persuni oħra li jiffrekwentaw dawn il-postijiet u għaqdiet. F'dan il-kamp jista' jkollhom rwol akbar il-lajċi nsara adulti li jiffrekwentaw jew huma responsabbli minn dawn il-postijiet u għaqdiet. **Jeħtieġ li bhala Knisja nistudjaw aktar fil-fond kif nistgħu nwettqu hidma pastorali aktar organizzata li thalli aktar frott.**

Għal din is-sena pastorali, il-Kummissjoni hejjiet sussidju kateketiku għal-laqgħat ma' l-adolexxenti. Mill-feedback li rċevajna minn dawk li akkwistawh, jidher li hu materjal utli u meħtieġ. Offrejna wkoll itinerarju ta' formazzjoni għaž-żgħażaġh, imhejji mill-grupp taż-żgħażaġh "Gublew 2000".

Fil-bidu tas-sajf tas-sena li għaddiet, il-Kummissjoni lestiet u ppubblikat ir-rapport ta' studju soċjologiku fost iż-żgħażaġh Għawdxin (16-18-il sena) li kien sar mill-KDŻ fis-sena 2000. Minkejja l-isforz kbir li hadet il-Kummissjoni biex jitlesta r-rapport, u l-informazzjoni interessanti li fih, jidher li dan l-istudju kważi ma

qanqal l-interess ta' hadd fil-Knisja Ghawdxija. Li ma kienx ghall-interess personali li wera Mons. Isqof Nikol Cauchi u l-programmi li konna mistiedna ghalihom fuq ir-radjiijiet taż-żewġ parroċċi tar-Rabat, aktarx li r-rapport kien imut qabel jitwieled. Jiddispjaċik ftit meta tara li aktar ntweraw interess minn ġurnalista tat-*Times* u minn diversi persuni Maltin, milli minn operaturi pastorali Ghawdxin.

## 6. *Attivitajiet Djoċesani*

### a. **Volontarjat fis-Sajf (Awissu 2003)**

Għal darb'ohra organizzazzjona esperjenza ta' volontarjat ghaż-żghažagh. Bhas-sentejn ta' qabel, l-esperjenza kienet tikkonsisti f'hidma mat-tfal għand il-Missjunarji tal-Karità, is-sorijiet tal-Beata Tereza ta' Kalkutta, fil-belt ta' Napli. Din is-sena tliet tfajliet biss ipparteċipaw f'din l-esperjenza.

### b. **Seminar Annwali tal-KDŽ (21 ta' Settembru 2003)**

Dan is-seminar hu indirizzat lil dawk kollha li huma nvoluti f'hidma pastorali ma' l-adolexxenti u ż-żghažagh, kemm fil-parroċċi kif ukoll fiċ-ċentri taż-żghažagh u l-Għaqdiet. Fil-ħsieb tal-Kummissjoni, dan is-seminar, barra

li jipprova jistudja xi aspetti partikulari tal-pastorali maż-żghažagh, hu intenzjonat li jservi bhala mument ta' formazzjoni tal-*youth leaders* u bhala mument ta' *sharing* fil-bidu ta' sena pastorali ġdida. Il-parteċipazzjoni kienet fqira. Tliet parroċċi biss kienu rappreżentati. Kienu preżenti wkoll membri tal-MUSEUM u tal-Leġjun ta' Marija, flimkien mas-sorijiet Salesjani.

Fis-seminar tkellimna dwar "Il-figura tal-*Youth Minister* fil-Komunità Nisranija". Kellna wkoll *workshops*, fejn komplejna nistudjaw u niddiskutu dwar il-formazzjoni personali tal-*youth minister* u r-rwol tiegħu fil-komunità. **Fost il-kummenti li saru, ta' min isemmi l-insistenza li saret għal formazzjoni kontinwata tal-*youth minister*, u l-ħtieġa li hu jkun sostnut mill-komunità parrokkjali.** Suggeriment li sar hu li d-djoċesi taħdem biex ikun hawn l-istituzzjoni tal-ministeru tal-formazzjoni taż-żghažagh (il-*youth ministry*), bil-holma li d-djoċesi toffri wkoll kors ta' formazzjoni għall-*youth ministers*.



### ċ. **Seminar Djoċesan dwar il-Volontarjat (17-19 ta' Ottubru 2003)**

Bil-kollaborazzjoni ta' grupp ta' żghažagh, il-KDŽ kellha sehem importanti fl-organizzazzjoni ta' seminar dwar il-volontarjat, bit-tema "*Diakonia: a Church that cares*". Anke f'dan il-każ, il-preżenza tal-parroċċi kienet fjakka għall-ahhar: parroċċa wahda biss bagħtet rappreżentanti tagħha. Dawk li pparteċipaw kienu jirrapreżentaw diversi organizzazzjonijiet non-governattivi Ghawdxin, uħud minnhom tal-Knisja. Minkejja din il-preżenza fqira, min ipparteċipa ha sehem attiv fl-istudju u fid-diskussjonijiet. Saru diversi kummenti u hargu

diversi proposti validi. Ta' min isemmi l-insistenza li saret li **jekk il-Knisja f'Ghawdex trid tkun verament "*a Church that cares*", hi trid tkun aktar qrib ta' min qed ibati.** Persuna kkummentat: "Is-saċerdoti ma jridux imorru jhabbtu l-bibien tad-djar biex jiġbru l-flus għall-festa biss, imma fuq kollox biex ikunu konxji u jkunu qrib ta' min qed ibati." Kumment iehor li sar kien dwar **l-iżbilanċ kbir li jeżisti fl-infiq tal-flus mill-parroċċi: jintefqu eluf kbar fil-jiem tal-festi parrokkjali u f'opri artistiki mhux dejjem meħtieġa, u mbagħad ma nsibux fondi biżżejjed għall-opri tal-karità.** Kopja tal-kummenti u tas-suggerimenti li saru ntbagħet lill-kappillani u lill-arċipriet kollha, bit-tama li tqanqal xi forma ta' riflessjoni fost il-membri tal-kunsilli parrokkjali.

### d. **Laqgħat għall-Adolexxenti**

Matul din is-sena pastorali organizzazzjona żewġ laqgħat djoċesani għall-adolexxenti. Fit-30 ta' Ottubru 2003 saret laqgħa marjana bit-tema "Sliem għalik, Sultana!" fil-knisja parrokkjali tax-Xagħra. Il-laqgħa kienet marbuta mas-Sena tar-Rużarju. Il-parteċipazzjoni kienet tajba, imma kellna hafna diffikultajiet biex inżommū l-ġabra. Hafna studenti aktar kienu interessati jilagħbu bil-*mobiles* milli f'dak li kien qed isir. Minhabba f'hekk, kellna diversi suggerimenti biex fil-laqgħat għall-adolexxenti nippruwaw naħdmu ma' gruppi iżgħar.




Din il-haġa ppruvajniha fil-laqgħa li organizzajna fl-okkażjoni ta' Kristu Re, nhar 1-20 ta' Novembru 2003, fiċ-Ċentru ta' Kana. L-iskop tal-laqgħa kien li ngħinu lil dawn l-istudenti jkunu aktar konxji tad-diffikultajiet u tal-bżonnijiet tal-persuni b'diżabilità. Għal dan il-ghan tlabna l-koperazzjoni ta' l-għalliema li jahdmu fl-*ispecial unit* ta' l-iskola primarja ta' Sannat. Fl-ewwel parti tal-laqgħa qsamna l-istudenti f'erba' gruppi, fejn kellhom katekeżi permezz ta' eżerċizzji ta' *life skills*. Wara, l-istudenti semghu esperjenza ta' min jgħix kontinwament ma' persuni b'diżabilità, u mument ta' talb. Fi tmiem il-laqgħa, l-istudenti kellhom hin għal ftit divertiment flimkien. Jidher li dan il-format tal-laqgħa rnexxa aktar.

#### e. Iċ-Ċelebrazzjoni ta' Kristu Re (23 ta' Novembru 2003)

It-tema li ntaghżlet – “Jien qieghed fostkom naghmilha ta' qaddej” – kienet marbuta mas-Sena Djoċesana tad-Djakonija u mas-Sena Ewropea tal-Persuni b'Diżabilità. Is-sehem ta' l-istudenti ta' l-iskola primarja ta' Sannat li akkumpanjaw tfal b'diżabilità waqt mument ta' loġhob u żfin kellha effett straordinarju fuq dawk prezenti. Ix-xewqa tagħna kienet li nwasslu l-messaġġ li anke l-persuni b'diżabilità, jekk mghejjuna u mgħallma, għandhom kontribut x' jagħtu lill-Knisja u lis-soċjetà. B'differenza mis-sena li għaddiet, il-laqgħa mxiet tajjeb, u hafna kkummentaw b'mod pożittiv. Kien evidenti wkoll li l-preżenza ta' l-Ghawdexin għall-funzjoni fil-Kumpless Sportiv kompliet tonqos sewwa.

Għaż-żgħażaġħ hejjejna quddiesha fil-parroċċa ta' Sannat, nhar it-22 ta' Novembru. Il-partecipazzjoni taż-żgħażaġħ kienet hekk fqira li ġaġhilitna naħsbu sewwa fuq l-utilità ta' attivitajiet bħal dawn għaż-żgħażaġħ. F'dawn l-aħħar snin, il-partecipazzjoni taż-żgħażaġħ f'attivitajiet djoċesani qed tmur mill-ħażin għall-aġħar. Jeħtieġ li kull min hu responsabbli mill-pastorali maż-żgħażaġħ ipogġi madwar mejda u jistudja ftit is-sitwazzjoni.



#### f. Irtir ta' l-Avvent (7 ta' Diċembru 2003)

Bi thejjija għall-festa tal-Milied, ta' kull sena norganizzaw nofs ta' nhar irtir għaż-żgħażaġħ. Il-Partecipazzjoni qatt ma tkun numeruża hafna. L-iskop tal-irtir mhux in-numru, imma li noffru l-possibiltà lil dawk iż-żgħażaġħ li jixtiequ biex jieqfu ftit jirriflettu fuq il-misteru ta' Kristu fit-twelid tiegħu, u x' jista' jfisser fil-hajja tagħhom. It-tema ta' dan l-irtir kienet marbuta mat-tema tal-messaġġ għal Jum Iż-Żgħażaġħ 2004: “Nixtiequ naraw lil Ġesù”.

### 7. Konkluzjoni

Għalkemm il-hidma pastorali maż-żgħażaġħ mhux dejjem tagħti sodisfazzjon lil min iwettaqha, però fl-istess waqt aħna konxji li kull farka ġid li ssir fil-hajja taż-żgħażaġħ hi importanti. Quddiem id-diffikultajiet fil-hidma pastorali, il-Knisja għandha tħossha msejħha mill-Mulej biex iġġedded l-impenn pastorali tagħha billi tinvesti aktar intelligenza, enerġija, riżorsi umani u materjali halli ttipponi l-messaġġ tal-Vanġelu b'mod dejjem ħaj li jinkarna b'mod effikaċi fil-hajja tal-bniedem tal-lum.

F'dak li għandu x'jaqsam mal-pastorali maż-żgħażaġħ, l-appuntament li jmiss hu l-irtir tar-Randan, li hu programmat li jsir bejn it-12 u l-14 ta' Marzu 2004, f'Dar Manresa.

**D-Bar Café**  
Pan Pizza, Pasta  
& Home-made  
Cooking

St. Joseph Square, Qala, Gozo.  
Tel: 2155 6242 • Mob: 7942 7014

**Laurienne's  
Hair Salon**

For all Occasional Styles & Make-up



St. Anthony Street, (corner with) Zewwieqa Street,  
Għajnsielem, Mgarr, Gozo. Mgarr, Gozo.  
Tel: 2155 0711, 2155 2550, Mob: 7904 5896

## Tlugħ ix-Xemx f' Ras il-Qala

## VERSI RIFLESSIVI

*Fid-difa ta' filghodu,  
minn taħt il-lizar tan-nir,  
fi lvant nofs wiċċ inkixef  
ta' xemx tidhaq se ttir.*

*Li fis tawlet is-swaba',  
ir-raġġi bajdanin,  
meddithom, ferqet baħar,  
firxithom fl-art, šhajnin.*

*Hekk kif hawn f' Ras il-Qala  
mal-blat huma ggranfaw,  
il-Forti tefgħu f' dija,  
bħal min fuq palk naraw.*

*Minn qalb il-ġebel niezel,  
jiġġarraf, mimli hxejjex,  
f' daqqa fantażmi qamu,  
bil-kwiet u mingħajr hsejjes.*

*Kienu Għawdxin li ħadmu  
biex lill-Fortizza bnew,  
magħhom xi kavallieri  
li x-xogħ'l b' galbu mexxew.*

*Qagħdu dawra, nofs ċirku,  
b' għajnejhom imdemgħin,  
fuq wiċċhom dieqa w ħasra  
ta' kemm għarqu għalxejn.*

*Mondion, l-inginier, f' nofshom,  
jitmashan: x' għajb hekk kbir,  
għal min iħalli ħerba  
minn fdal storiku ssir.*

## Id-Dagħwa ta' Chambray

*Darba kont waħdek prinċep fuq il-għolja,  
tisseqqer kollok setgħa f' sebh bla qjies;  
illum ħafnek f' idejh min siker fl-għana,  
min xejn ma jimpurtah li kont għassies.*

*Nixtieq li kieku nista' mmur fl-imghoddi  
biex nilmaħ ġmielek safi mill-indħil;  
biex nimraħ go ħitanek kollhom qawwa,  
li xehdu min jaf kemm għal ġlied qalil.*

*'Mma illum ilbitt u dħalt ġewwa qoxortok,  
għax ġensek tak f' idejn ulied l-għarib;  
mank sura ma ħallielek sabiex tgħanni  
il-għanja li għannejt qalb tant tigris.*

*Kull darba li niġġerra fl-idwar tiegħek  
nismagħha ħierġa d-dagħwa; il-qalb tibbies  
nixxennaq li xi darba nerġa' nilmħek  
kif dari kont, sultan sabiħ w għassies.*

*U qablu għalenija,  
li ittra jiffirmaw,  
jibgħatu petizzjoni  
sabiex mill-ġdid jaraw*

*Lil San Anton, fortizza,  
mħarsha u kkuratha,  
minn niesna, mill-barrani,  
kif jixraq tiġi stmata.*

*Sakemm daret il-karta,  
għall-firem, dawra mejt,  
ix-xemx bdiet taħraq sewwa;  
qajmitni: kont stordejt!*

*U sibt 'l għalkemm kien sebaħ,  
u dieħel ġmielu n-nhar,  
kont ħlomt, u x' ħolma fiergħa!  
Xejn, qatt, minn dan ma sar!*

*Bosta l-fdalijiet huma  
li minna ġew minsija.  
Il-qerda tagħhom tnessi  
Kemm swew għaraq, tbatija.*

Francis Sultana

## Qed Jidlam

*Madwari dlam, nizlet ix-xemx u għebet  
wara l-għoljiet imtaqqla b' silġ il-ħajja,  
ħemda ma' kullimkien, u f' moħħi jbernu  
ħolmiet il-baħħ li swew ta' ħajti l-grajja.*


*Jiem sbejħa u ta' ferħ ta' tfajjel ċkejken,  
għodwiet ta' mħabba fl-aqwa taż-żgħożija,  
mitluf fil-ħolma ħelwa ta' l-imħabba  
li ħlomt għalxejn, bla ħsieb, mas-samranija.*

*Għaddew il-jiem niġġerra f' xemx sabiħa  
mimlija dawl, ifuru lkoll bid-dija;  
bil-fjuri ninseġ kont l-ifjen kuruna  
għal dak iż-żmien ta' meta sfajt bla ħtija.*

*'Mma d-dawl ħanin li damm lil ħajti rżina  
jintefa beda qajl u dalma sfali;  
waqt li madwari ngemgħet šħaba sewda  
li f' daqqa ħbietli 'l dawk li ħolmu bħali.*

*Kemm kont għal qalbi nilmaħ l-għodwa tisbaħ  
u x-xmejxa šhajna tielgħa trodd 'il-ħlejjaq  
id-dawl ħanin li jtaffi n-niket kollu  
li jnissel swied il-qalb magħgun bid-dwejjaq.*

*Issa ndur lej, Mulej, u tamti šħiħa,  
titħasseb xejn, għax qegħda kollha fik;  
mexxini f' dan id-dlam li jifni l-ruħi,  
ħallini biss, kull ħin, nithenna bik!*



## L-10 TA' FRAR: IL-"BIRTHDAY" TA' MALTA NISRANIJA

# NGHOZZU L-FIDI LI ĠABILNA SAN PAWL:

### ◆ IL-BIBBJA X'TGHID?

"Minghajr il-FIDI, ma jistax ikun li wiehed joghgob lil Alla". *Lhud; II, 6*

"Il-bniedem gust, jghix bil-FIDI". *Lhud 10. 38*

"Din hi r-rebħa fuq id-dinja; il-FIDI TAGHNA. Ghax min hu dak li jegħleb lid-dinja, jekk mhux min jemmen li Ġesù hu l-Iben ta' Alla". *Ġwanni 5: 5*  
Qallu Ġesù (lil Tumas); "Emmint ghax rajtni. Henjin dawk li ma rawx u emmnu". *Ġwanni. 20. 29*

### ◆ TLITT KWALITAJIET TA' DAWL

Dawl tal-GHAJNEJN... biex **tara** madwarek il-holqien!

Dawl tar-RAĠUNI... biex **tifhem** b'moħħok dak li tista!

Dawl tal-FIDI... biex **temmen** dak li Alla biss jaf kif u għaliex!

Wara l-gwerra li għaddiet, il-Kardinal Von Faulhaber kien qed iżur sptar fejn kienu qed jiġu kkurati suldati li sfaw għomja fil-gwerra. U sema' wiehed mis-suldati għomja jghid din it-talba;-

"Mulej nitlobok, tehodlix id-dawl t'għajnejja; hallili almenu id-dawl tar-raġuni.

U jekk hi r-rieda tiegħek li tehodli wkoll id-dawl tar-raġuni, hallili almenu id-dawl tal-Fidi, biex naċċetta dejjem u f'kollox ir-rieda Tiegħek".

*Mill-ktieb "The Eucharist" ta' I.G.Lovasik.*




### L-EFFETTI POŻITTIVI TAL-FIDI FIL-MIXJA TAL-HAJJA

Mijiet ta' riċerki xjentifiċi minn universitajiet diversi sabu li meta wiehed ikun jemmen, il-fidi għandha hafna effetti pożittivi fuqu. Uħud minnhom bilkemm jitwemmnu!

1. **Min jemmen iġix aktar:** Studju fuq skala nazzjonali fuq 21,000 persuna fl-Amerika matul il-perjodu 1987-1995 sab li dawk li jattendu l-knisja għal xi servizz reliġjuż kull ġimgha, jghixu madwar seba snin aktar minn dawk li ma jipprattikaw l-ebda reliġjon.

2. **Min għandu l-fidi hu aktar b'saħħtu:** Fi studju li sar mid-*Duke University Medical Centre*, it-tobba Harold Koenig u David Larson sabu li dawk li jattendu fil-ġimgha għas-servizzi reliġjużi, jirfsu anqas l-għatba ta' l-isptar u jekk jidhru l-isptar idumu anqas. It-tabib Jeff Leven, awtur tal-ktieb "*God, faith and health*", f'riċerka li għamel sab li dawk l-adulti li jipprattikaw ir-reliġjon kellhom anqas problemi ta' saħħa, minn dawk li m'għandhom l-ebda reliġjon.

3. **Min għandu l-fidi jfiq aktar malajr:** Studju magħmul minn *Darmouth Medical School* fil-1995 sab li dawk li kellhom il-faraġ tal-fidi, wara operazzjoni tal-qalb, kellhom tlett darbiet aktar ċans li jghixu, minn dawk li ma kienu jemmu b'xejn.



# L-AKBAR U L-ISBAH WIRT TA' PAJJIZNA

## ◆ IL-KELMA TA' L-ISQOF – MEHTIEĠA FIDI AWTENTIKA

“Dak li jinhtieg fl-insara tal-lum, hija qabel xejn **FIDI** awtentika, hekk li l-hajja ssir inkontru, laqgħa, jew relazzjoni personali mal-Hallieq.” *L-E.T. Mons Isqof Nikol. Ġ. Cauchi - Ittra Pastorali “Il-Maturità Nisranija”, 4 ta' Frar 1970.*

## ◆ X'QALU NIES KBAR DWAR IL-FIDI

**-Il-Kardinal Spellman, li kien Arcisqof ta' New York, jghidilna li l-Fidi tagħmel l-impossibli:**

*Faith is the eye, that sees the invisible*

*Faith is the ear that hears the inaudible.*

*Faith is the hand that feels the intangible.*

*Faith is the power that works the impossible.*

Fi kliem iehor:

Bil-fidi, naraw dak li ma jidhirx, nisimghu dak li ma jagħmilx hoss, inhossu dak li ma mmissux b'idejna. U hija qawwa li tagħmel possibbli dak li hu impossibbli.

**-Tolstoi, kittieb russu ta' spiritwalità kbira, jghidilna li “Il-bniedem jista' ma jagħtix każ tar-religjon, bħalma jista' ma jagħtix każ li għandu qalbu. Imma, mingħajr religjon, bħalma mingħajr qalb, il-bniedem ma jistax jgħix.”**

## ◆ KTIEB MILL-ISBAH TA' MIN JOMGHODU SEW!

Il-ktieb li għadu kemm ippubblika il-LUMEN CHRISTI: “X'Nemmen? Il-Fidi Mistharrġa” tat-Teologu Pollakk Tadeusz Dajczer li ga' gie maqlub fi 15 il-lingwa, jagħtina taġrif siewi dwar il-Fidi. Nagħzlu xi siltiet minnu:

### X'inhi l-Fidi?

- Il-Fidi hi virtù li thallina nżommu kuntatt m'Alla. U għalhekk hi fundamentali għall-hajja sopranaturali. (p. 21)

- Il-Fidi hi virtù bażika, għax tagħtina l-possibiltà li niehdu sehem fil-hajja t'Alla. (p.21)

- Il-Fidi tagħtina l-hila li naħsbu kif jahseb Alla, mhux biss dwarna nfusna, imma wkoll dwar kollu li ahna niġu f'kuntatt miegħu. (p. 22)

- Hu permezz tal-Fidi, li ahna nidhlu aktar fil-fond fil-hajja t'Alla, fil-hajja ta' Ġesù Kristu.

- Hu permezz tal-Fidi, wkoll, li Alla jibda najtu fina!


- L-iskop tal-Fidi tagħna hu li ahna nibdew naħsbu kif jahsibha Ġesù Kristu;- biex inhallu Lilu, Hu li qieghed jgħix go fina permezz tal-Fidi,

- biex jużana

- jahseb permezz tagħna

- u jgħix go fina. (p. 22)





**ĠDID! KTIEB INTERNAZZJONALI  
ISSA BIL-MALTI WKOLL...  
“X’NEMMEN?” (Il-Fidi Mistħarrġa)  
TA’ TADEUSZ DAJCZER**


Tahseb li tassew “temmen”? Jew li temmen hafna bhala nisrani u kattoliku ferventi? Aqbad f’idejk dan il-ktieb... Hu ftit paċenzja bit-tul tiegħu... Aqrah bil-mod u bis-serjetà, u għomod sewwa kull sentenza li fih... F’kelma waħda, hallih idamdme! Dan huwa ktieb speċjali li kapaċi jbidel il-viżjoni tal-fidi li “tahseb” li għandek. Minnu titgħallem kif għandek “temmen” tassew, biex il-fidi tiegħek tkun vera, shiha u ġenwina.

Ktieb li jista’ jibdel hajtek... għall-ahjar tiegħek! Hekk kiteb Mons. Isqof Cauchi fid-dahla għall-Edizzjoni Maltija: *“Dan il-ktieb ta’ Fr. Tadeusz Dajczer għandu l-mertu li jinsegħ flimkien is-semplicità tal-kliem mal-profondità tal-ħsieb. Din l-opra mhix xi trattat diffiċli li jintilef fl-irqaq tat-teorija, iżda tiġbor fiha pariri konkreti u osservazzjonijiet li jdawwlu t-triq tal-Fidi, li tista’ twassalna għall-qdusija awtentika, minkejja d-dgħufija tagħna u t-tfixkil tad-dinja”.*

Dan il-ktieb iħares lejn il-fidi b’mod u stil mhux tas-soltu. Madanakollu huwa ktieb miżrugħ fuq art ta’ teologija shiha tal-hajja spiritwali.

Il-frott ta’ bosta snin ta’ tagħlim u ta’ ’l fuq minn tletin sena ta’ direzzjoni spiritwali mogħtija lil numru kbir ta’ nies, dan il-ktieb huwa kontinwazzjoni ta’ dan il-proċess għaqli u deħni, li jakkumpanja lil eluf ta’ nies li jixtiequ jgħixu profondament il-hajja tagħhom ta’ kuljum. B’semplicità u kjarizza, l-awtur jirnexxielu jattira l-attenzjoni tal-qarrejja, waqt li jinvolvihom u jqajjem l-għatx tagħhom biex jesperjenzaw lil Alla halli jaqbd u triq speċifika ta’ qdusija. “X’Nemmen?” huwa bħal sejha kostanti għall-abbandun tagħna nfusna ’l Alla skond l-indikazzjoni ta’ l-Evangelju: “Jekk ma terġghux issiru bħat-tfal, ma tistgħux tidhlu fis-Saltna tas-Smewwiet”. Għalhekk, is-sejha frekwenti għar-radikalizmu fil-Fidi Nisranija tamalga ma’ l-idea ta’ l-Evangelizzazzjoni Ġdida li għet ipproklamata diversi drabi minn Ġwanni Pawlu II.

“X’Nemmen? – Il-Fidi Mistħarrġa” tat-Teologu Pollakk Fr. Tadeusz Dajczer. Ktieb famuż li ġie ppubblikat fi 15-il lingwa qabilna u li qed jiġi tradott fi 12-il lingwa oħra. Edizzjoni Maltija harġet issa! Lm 3.50€ il-kopja. LUMEN CHRISTI PUBLICATIONS. Lumen Christi Media Centre, Victoria, Għawdex. Tel. 2156 0496




Dun Anton Sultana

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT 103, GOZO, MALTA  
TEL : (356) 2156 1212 / 2156 1213 FAX : (356) 2156 0133  
e-mail : tokk@johnportelli.travel.com.mt

108, ST. JOHN STREET, VALLETTA VLT 10, MALTA  
TEL : (356) 2124 7016 / 2123 5772 FAX : (356) 2124 7536  
e-mail : sangwann@johnportelli.travel.com.mt



# Ghawdex 300 sena ilu



Ricerca ta'

Arkivju Nazzjonali Ghawdex

Pagna mill-Arkivju Nazzjonali -122

Joseph Bezzina

©2004

## IL-PREZZ TAT-THIN

Id-dokument numru mija u tnejn u ghoxrin li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex hu traskrizzjoni ta' Bandu li ghandu x'jaqsam mal-prezz li setghu jiehdu t-tahhana ghal xogholhom. Jinsab registrat fid-disa' volum ta' l-Acta ta' l-Universitas ta' Ghawdex, l-enti amministrattiva tal-gzira fi zmien il-Kavallieri ta' San Gwann (1530-1798), manetta (1703-1704), folju 15v (NAG, UG, Acta, 9/1703-1704, f. 15v).

Il-Bandu nhareg mill-Universitas fil-bidu tas-sena finanzjarja. Din hi traskrizzjoni tieghu:

*Item che li molinari non possono macinare il frumento più di grani dodeci il tumino; il mischiato, a grani dieci il tumino; e l'orgio a grani nove il tumino; e quelli che guasteranno la farina che non sarà ben macinata saranno in pena di pagare tarì quindici applicandi come sopra, e siano in pena di riffare il danno, et interesse alli Padroni o Padrone di dette vittovagli.*

Id-dqiq ghall-ghagna seta' jsir jew miż-żrieragh tal-frumento,

qamh; jew minn tal-*mischiato*, mahlut, jigifieri qamh u xghir miżrugh, mahsud, u mithun qisu haġa wahda; jew inkella minn tal-*orgio* jew *orzo*, xghir.

Tliet mit sena ilu, l-imtiehen tar-rih kienu ghadhom ma waslux Malta u ghalhekk id-dhin kien isir bil-mithna tal-miexi. Iż-żrieragh ghad-dqiq kienu jintahnu bejn żewġ blatiet kbar, imsejha ġebel tal-mithna. Dawn il-ġebel kienu taż-żonqor, tondi, gholjin mal-45 centimetru, b'diametru ta' żewġ metri neqsin ftit, u fin-nofs kellhom toqba b'diametru ta' 30 centimetru.

Il-ġebbla ta' isfel ma kinitx tiċċaqlaq ghaliex kienet tkun miżmuma tajjeb bi gwarniċ ta' l-injam ohxon, maghruf bhala n-nasba. Il-ġebbla ta' fuq kienet tiddawwar permezz ta' seffud li kellu ngast fil-ġebbla. Is-seffud kien marbut ma' mekkaniżmu mmexxi dawramejt mal-kamra tal-mithna minn bhima mghammda u xi drabi anki mill-iskjavi.

Il-Bandu jiffissa l-prezz massimu li setghu jiehdu t-tahhana ghal *tumino* jew tomna żrieragh; tomna fiha ghaxar sighan jew 18.18 decimetri kubi.

Ghal tomna qamh setghu jiehdu 12-il habba; ghal tomna mahlut, 10 habbiet; ghal tomna xghir, disa' habbiet. Irbieghi (li tigi 0.0175 Ewro) fiha ghoxrin habba.

Ghaliex din id-differenza fil-prezz? Toni Calleja mill-Ghasri hu tal-fehma li din ghandha x'taqsam maż-żrieragh. Il-qamh hu iktar iebes mill-mahlut, li hu iktar iebes mix-xghir. Il-qamh kien irid iktar dawrien u iktar xoghol u ghalhekk it-thin tieghu kien l-oghla.


It-tahhana kellhom jaghmlu xogholhom sewwa. Min kien jonqos li jaghmel hekk u d-dqiq ma kienx ikun haġa kien, l-ewwelnett, jehel multa ta' hmistax-il irbieghi; it-tieni, kien ikun obligat ihallas id-danni lis-sid jew lis-sidien taż-żrieragh.

Ta' min iżid li d-dqiq ma kienx johrog mill-ewwel matthin. Fl-ixkora fejn tingabar it-tahna kien ikun hemm erba' prodotti mhallta ma' xulxin, jigifieri dqiq, nuhhala, granza, u qxura. Dawn kienu jigu mifruda minn xulxin b'għcribel apposta. L-ewwel, b'gharbiel fin hafna, kien johrog id-dqiq; imbagħad in-nuhhala, li tinghata lit-tigieg; it-tielet, il-granza, qoxra rqiqa li tinghata bhala għalf lill-flieles; u fl-ahhar il-qxura, li tinghata lil bhejjem.

Meta l-kwantità mithuna tkun żghira, it-tahhan kien iqieghed kollox fl-istess xkora. L-ewwel kien iqieghed il-qxura, jaghmel għoqda, iqieghed il-granza, jaghmel għoqda ohra, u l-kumplament. Hekk il-prodott tattahna ma kienx jithallat.

*Item che li molinari non possono macinare il frumento più di grani dodici il tumino; il mischiato, a grani dieci il tumino; e l'orgio a grani nove il tumino; e quelli che guasteranno la farina che non sarà ben macinata saranno in pena di pagare tarì quindici applicandi come sopra, e siano in pena di riffare il danno, et interesse alli Padroni o Padrone di dette vittovagli.*

*Nittoussi*



# Gesù Kristu, l-Iben t'Alla u l-Feddej Tagħna

KITBA TA' MONS. ISQOF NIKOL Ġ. CAUCHI

(jaqbad mal-aħhar harġa)

## 14. Żewġ Naturi f'Persuna Waħda ta' l-Iben ta' Alla

Fi ftit kliem nistghu nghidu li l-Inkarnazzjoni hija l-misteru ta' l-Iben t'Alla magħmul bniedem. Meta nużaw it-termini jew kelmiet “persuna” u “natura”, nghidu li l-Inkarnazzjoni hija l-misteru li l-Iben ta' Alla, bhala Persuna divina għandu kemm in-natura divina kif ukoll in-natura umana. Meta nitkellmu hekk u nużaw it-termini “persuna” u “natura”, ma nkunux qeghdin nispegjaw il-misteru ta' Alla magħmul bniedem, għax fost il-bnedmin hadd ma jista' jispjega sewwa ebda misteru divin, għaliex mohħna ma jasalx biex jifhem u jispjega l-profondità ta' Alla. Izda għalkemm ma nistghux nifhmu kif Kristu l-Iben ta' Alla fl-istess waqt jista' jkun Alla u bniedem, ahna nafu permezz tal-Fidi fir-Rivelazzjoni li dan il-misteru huwa verità, u għalhekk nemmnuh u nistqarruh.

L-Inkarnazzjoni sehhet mhux billi Alla nbidel fi bniedem jew billi n-natura ta' Alla nbidlet fin-natura ta' bniedem, u l-anqas bil-konfużjoni jew tahlita flimkien taż-żewġ naturi, jiġifieri li dawn it-tnejn thalltu flimkien, qishom inhallu u saru realtà waħda, izda l-Inkarnazzjoni sehhet billi fil-Persuna tal-Verb Divin saret l-unjoni jew l-għaqda taż-żewġ naturi, mingħajr ma tnaqqas xejn min-natura divina u l-anqas min-natura umana. Kristu kien Alla u baqa' Alla; ma kienx bniedem sa minn dejjem, izda fil-milja taż-żminijiet sar bniedem fil-ġuf purissimu tal-Vergni Marija; ma kellux bħalna l-bnedmin missier naturali tiegħu, imma tnissel u sar bniedem bl-opra ta' l-Ispirtu s-Santu, u dahal fis-soċjetà umana u fl-istorja tal-bnedmin.

Iż-żewġ naturi, umana u divina fi Kristu, baqghu distinti u magħżulin minn xulxin, kif għallmet il-Knisja kontra l-erezija tal-Monofisiti, u kull waħda kienet shiha fiha nfisha, bla ma jithalltu flimkien. Kristu għandu ruh umana vera u bla ma jonqosha xejn, intellett uman u rieda umana proprja tiegħu; f'hajtu wettaq ukoll għemejjel jew atti umani li nosservawhom fil-bnedmin kollha, bħal meta kien jiekol, jixrob, jimxi, jitkellem, jew jibki.

Izda din id-distinzjoni mhix separazzjoni; difatti, anki n-natura umana u mhux biss in-natura divina, izda t-tnejn jappartienu lill-Persuna Divina tal-Verb ta' Alla; l-istess Kristu, persuna waħda li għamel il-mirakli bhala Alla u li bata' fuq is-salib bhala bniedem.

### Meta sehhet l-Unjoni Ipostatika u sar realtà l-Misteru ta' l-Inkarnazzjoni?

L-Inkarnazzjoni tal-Verb Divin twettqet meta l-Iben t'Alla, it-Tieni Persuna tat-Trinità Qaddisa, ha n-natura umana u sar bniedem. Sar esseri uman u veru iben ta' Marija meta ġie ikkonċeput fi hdanha b'mod mirakoluż bil-qawwa ta' l-Ispirtu s-Santu, u fl-istess hin baqa' Alla. Il-Persuna Divina tiegħu għaqdet flimkien in-natura divina li kellu sa minn dejjem man-natura umana li ha meta ġie mnisssel. Din ir-realtà tan-natura divina u n-natura umana fil-persuna unika ta' Kristu, it-teoloġi jsejthuha “Unjoni Ipostatika”.

Nistghu nghidu għalhekk, li l-misteru soprannaturali ta' l-Inkarnazzjoni ta' Kristu beda jsehh mill-mument tat-tnissil uman tiegħu, kien jeżisti matul hajtu fid-dinja, fil-passjoni, il-mewt u l-qawmien u t-tluġh tiegħu fis-sema, fejn Kristu jibqa' għal dejjem bhala Medjatur bejn Alla u l-bnedmin: “Huwa jista' jsalva għal kollox lil dawk li bih jersqu lejn Alla, ladarba hu jibqa' għal dejjem haj biex jidhol għalihom” (Lhud,7,25). Kristu, il-Verb Inkarnat, jiġi wkoll fl-aħhar tad-dinja biex jagħmel il-haqq mill-bnedmin kollha, meta jidher bhala bniedem fis-sebh tiegħu.

Dwar il-fatt li mat-tnissil ta' Kristu bdiet issehħ ir-realtà ta' l-Inkarnazzjoni, il-Katekiżmu tal-Knisja Kattolika (n. 484) jgħallimna li “t-thabbira li saret lil Marija tat bidu għall-milja taż-żminijiet” (Gal 4,4) jiġifieri, meta beda ż-żmien li fih kellhom isehħu l-weghdiet u t-thejjijiet kollha, Marija giet mistiedna biex tnissel lil Dak li fih kellha tghammar “il-milja shiha tad-divinità fil-ġisem” (Kol 2,9). It-twegiba ta' Alla għall-mistoqsija: “Kif ikun dan, ladarba jien vergni?”, inghatat bil-qawwa ta' l-Ispirtu s-Santu:



**Konċeput mill-Ispirtu s-Santu u mwieled minn Marija Vergni**

“Ġesù Kristu huwa l-Iben wahdieni t’Alla, jiġifieri l-Kelma t’Alla, it-Tieni Persuna tas-Santissima Trinità, li minhabba fina l-bnedmin, u minhabba s-sahha taghna niżel mis-smewwiet u sar bniedem bil-hidma ta’ l-Ispirtu s-Santu... Huwa Alla veru u bniedem veru: Alla perfett u bniedem perfett... Id-differenza ta’ Kristu bhala bniedem mill-bnedmin l-oħra qieghda hawn, li hu tweled bil-hidma ta’ l-Ispirtu s-Santu, li hu għandu persuna wahda u dina divina għalkemm għandu żewġ naturi, u li hu bniedem bħalna, iżda mingħajr dnub.”

*Il-Beatu Ġorġ Preca, fil-ktieb tiegħu “Paragrafi fuq Ġesù Kristu”, par. 8,9,19.*

“L-Ispirtu s-Santu jiġi fuqek”(Lq 1,31). “L-unjoni – jikteb San Ċirillu ta’ Lixandra (Epist ad Nestor, 1) - kellha bidu fil-hdan matern.”

**Il-Persuna Unika tal-Verb Divin, l-Iben Etern ta’ Alla**

L-Iskrittura Mqaddsa tghallimna li fi Kristu hemm biss Persuna wahda, il-Persuna tal-Verb Divin. Nafu li Kristu huwa Persuna Divina wahda għaliex il-mod kif jitekellmu dwaru l-Kotba Mqaddsa jista’ jinftehem biss jekk nemmnu li Kristu huwa persuna wahda u Persuna Divina.

Biex niġbru fil-qosor it-tagħlim kattoliku dwar l-Inkarnazzjoni kif jirriżulta mill-Iskrittura Mqaddsa, intennu li:

- (i) Kristu kellu natura umana vera u shiha;
- (ii) kellu wkoll natura divina għaliex huwa etern, jiġifieri kien minn dejjem, u għandu l-istess sustanza jew natura tal-Missier Alla;
- (iii) fi Kristu, il-Persuna li hija Alla hija identika ma’ l-istess Persuna li hija bniedem. L-Iskrittura tghid li l-Persuna ta’ l-Iben il-wahdieni tal-Missier hija l-istess Persuna li twieldet mill-Vergni Marija. Dak l-istess wiehed li huwa l-Iben t’Alla sa minn dejjem sar bniedem bħalna. Il-Persuna li kellha l-istess natura divina li għandu l-Missier, m’hix differenti mill-Persuna li għandha n-natura umana, anzi hija identika magħha. Kristu huwa persuna wahda u mhux żewġ

persuni, għad li għandu żewġ naturi. Dak l-istess wiehed li garrab it-tbatija u l-mewt tas-salib qam mill-mewt u jisthoqqlu jkun adurat mill-anġli u mill-bnedmin, għax huwa Alla.

Għalhekk, l-għemejjel u l-atti kollha tan-natura divina ta’ Kristu u tan-natura umana tiegħu jappartjenu lill-Persuna Divina, jiġifieri l-Persuna ta’ l-Iben ta’ Alla. Dan ifisser li kliemu u l-għemejjel kollha tiegħu kellhom valur infinit għaliex huma kliem u għemejjel ta’ Persuna Divina.

**Sakemm iddum il-għaqda jew l-unjoni ipostatika?**

Mir-rivelazzjoni nafu mhux biss li Alla sar bniedem imma nafu wkoll li jibqa’ jżomm in-natura ta’ bniedem għal dejjem, jiġifieri li l-unjoni ipostatika hija eterna: għad li kellha bidu iżda ma jkollha qatt tmiem. Dan jurina li Alla verament iħobbna ladarba ried li jkun u jibqa’ bniedem bħalna l-bnedmin għal dejjem.

L-Anġlu Gabriel, meta habbar l-Inkarnazzjoni lil Marija, qalilha li Ġesù binha kellu jkun “Sultan għal dejjem” (Lq 1,31-34): “Inti tnissel u jkollok Iben u ssemih Ġesù. Hu jkun kbir, u jkun jissejjah Bin l-gholi. Il-Mulej Alla jagħtih it-tron ta’ David missieru u jsaltan għal dejjem fuq dar Ġakobb, u ma jkunx hemm tmiem għas-saltna tiegħu.”

L-awtur ta’ l-Ittra lil-Lhud, meta jtkellem dwar is-sacerdozju ta’ Kristu, jgħid: “Ġesù, billi jibqa għal dejjem, għandu sacerdozju li ma jintemm qatt” (Lhud 7, 24).

Mhux sempliciment il-“Kelma” jew “Il-Verb” iżda l-Kelma li saret ġisem, Ġesù, il-Bniedem Alla, li huwa s-Sultan taghna u l-Qassis il-Kbir taghna; jekk huwa għal dejjem Sultan u l-Qassis il-Kbir, daqshekk iehor hu veru li jibqa’ għal dejjem Alla-Bniedem.

L-eternità ta’ l-unjoni ipostatika jxandarha l-awtur ta’ l-Ittra lil-Lhud (13, 8), fejn jgħid: “Ġesù Kristu huwa dak li kien fl-imghoddi, issa u għal dejjem.”

**Għalfejn sar bniedem l-Iben t’ Alla ?**


L-Iben ta’ Alla sar bniedem bħalna biex isalva lill-bnedmin mid-dnub. Xi teologi ddefendew l-opinjoni li Alla kien isir bniedem anki kieku l-bnedmin ma waqghux fid-dnub. Iżda San Tumas josserva li Alla ma qaliniex x’kien ser jagħmel kieku l-bniedem ma dinibx. Iiwwa ahjar, għalhekk, li ma ngħidux haġa oħra hlief dak li qal Alla nnifsu, jiġifieri li l-Iben ta’ Alla sar bniedem biex jifdi l-bniedem mid-dnub. Huwa ġie fid-dinja biex inehhi d-dnubiet, kemm dawk attwali kif ukoll l-originali, jiġifieri d-dnub tan-nisel. Ladarba d-dnub tan-nisel itebba’ l-ġens uman kollu kemm hu, jista’ jingħad li għad li Kristu ġie biex inehhi kull dnub, huwa ġie fuq kollox u l-iktar biex jehles lill-bnedmin mid-dnub originali.

Kieku Kristu ma sarx bniedem bħalna u ma wettaqx l-opra tal-fidwa billi bata’ u miet għalina, konna nibqghu lsiera tad-dnub u tal-għadu taghna x-xitan.

*(jissokta f’ħarga oħra)*

# drawwiet missirijietna

© Anton F. Attard



## IL-BIEDJA F'GHAWDEX

(It-Tlieta u Għoxrin Parti)

(jaqbad mall-harġa ta' qabel)

### IL-HAXIX HAŻIN

Wara x-xita hafna raba' jimta bil-haxix hażin. Bin-nuqqas ta' demel naturali hija verament hasra jekk dan il-haxix jithalla jiekol l-art. Wiehed ma jridx jinsa li haxixa, kemm jekk tkun tajba, kif ukoll jekk tkun hażina, biex tghix u tikber tiehu s-sustanzi mill-art. Wahda mill-iktar hxejjex hżiena li dahlet f'dawn il-gzejjer għall-habta tal-bidu tas-seklu dsatax hija l-Haxixa Ingliża. Ġabuha mill-Afrika ta' Isfel u dahlet bħala fjura eżotika fil-ġonna botaniċi ta' Malta. Minhabba s-sistema riproduttiva eċċellenti li għandha u l-klima tajba li sabet hawn, malajr bdiet iżżerra' u fi żmien qasir infirxet sa l-ibgħad irkejjen ta' dawn il-gzejjer; honqot, saħansitra, il-hxejjex slavaġ ta' pajjiżna, u bdiet tikkaguna hafna hsara lill-uċuh tar-raba'. L-annimali jikluha, imma jekk jiekol żżejjed tagħmlilhom id-deni u tista' toqtolhom, għax għandha habta toqghod fuq l-istonku. Biex irażżan kemm jista' din il-haxixa, wiehed għandu jagħzaqha fil-miblul u ta' spiss.

Illum diffiċli ferm li wiehed jeqridha, għax dan ix-xogħol kien imissu sar mill-ewwel qabel ma bdiet tinfirex u tixtered sewwa. Illum kullimkien far biha.

Haxix hażin iehor hu kull xorta ta' nittiena, ghobbejra, hurtan, hafur, niġen, xewk, ġarġir, hubbejża, tilliera, u mijiet ta' hxejjex ohra komuni.

Barra milli jiekol l-art, il-haxix hażin iżomm fuqu u jxerred fuq uċuh ohra kull xorta ta' dud u mard. Hawnhekk tajjeb ngħidu li dan il-haxix insejhulu "hażin" mhux għax fih innifsu hu hażin, imma għax jagħmel hsara lill-uċuh. Meta niltaqgħu miegħu fil-widien, fil-moxa u fix-xaġhri, għandna nsejhulu haxix selvaġġ.

### II-MOGHŻA

L-ewwel nett hemm żewġ xorta ta' mogħża. Hemm certa razza ta' bebbux jew ghekierex, li ma jittiklux,

li jissejhu mogħża, jew bebbux Torki, u dawn jagħmlu hafna hsara għax jiekol l-weraq tax-xtieli. Dawn jinquerdu kif jinqered il-bebbux.

Hemm ukoll insett jixbah il-wirdien li jissejjah mogħża, iżda ta' daqs iżgħar, u ta' lewn iswed bħalma hu l-bukagħwar. Il-mogħża aktarx tkun mohbija fit-trab. Tagħmel hsara kbira lill-uċuh, l-aktar nett lill-bhajra, qara' bagħli u kull qara' iehor.


Dari l-bdiewa kienu jfittxuha fil-ghodu u fejn isibuha jishquha tajjeb billi hi xi daqsxejn iebsa u tirreżisti hafna.

### II-ĠRAD

Il-grad hu insett li jagħmel hsara kbira lill-hxejjex. Il-grad raġel hu iżgħar mill-mara, u sakemm it-temp ikun fietel u shajjen, dawn l-insetti jibqgħu jagħmlu l-hbiela, jiġifieri jibqgħu jitgħammru u joktru. Il-grad ikollu bħal serrieq, li "jagħti s-sikkina" bih. Għalhekk, jekk tipprowa taqbad grad b'idek, trid toqghod attent hafna għax jaf "jagħtik is-sikkina". M'hemmx għalfejn ngħidu, il-kastig tal-grad, kien wiehed mill-għaxar kastigi ta' Alla fuq l-Eġittu. Terġa', dari Għawdex ukoll gie li nhakem minn shabiet ta' gradi li kienu jagħmlu herba mill-hxejjex u s-siġar bħalma gara mill-25 sat-30 ta' Lulju, 1696, u s-sena ta' wara fil-25 ta' Mejju. Niesna l-antiki kienu joħorġu l-istatwa ta' Sant'Ursla li hemm il-Katidral u ċ-ċelebrant jishet dawn il-grad. Il-grad saħansitra għandhom il-hila jagħmlu hafna hsara lis-siġar meta jirronnaw. Bil-kelma "jirronnaw" il-bdiewa jifhmu meta joktru jew jiżdiedu hafna.

Wiehed mill-misteri tal-grad hu li jagħmlu snin shah ma jidhrux, imma mbaġhad, hin bla waqt jiġi żmien meta minnhom jidhru bil-mijiet ta' eluf, shaba enormi, u fejn jattakkaw jagħmlu herba shiha.

Milli jidher, meta dawn il-grad jgħibu, ikun għad



fadal xi ftit minnhom x'imkien mhux milhuq mill-bniedem. Hemm ibiddlu lewnhom f'ahdar bħall-haxix u meta jsibu temp jew klima tghodd għalihom jizdiedu bil-miljuni fi żmien qasir. Jerġgħu jbiddu lewnhom u jitilqu lejn xi pajjiż 'il bogħod, jiferrxu ma' kullimkien u fejn jersqu jagħmlu herba.

Billi jharbtu l-uċuh tar-raba', m'hemm ebda dubju li l-ġradi jhobbu jieklu l-ahdar. Imma dak li għandu mnejn mhux kulhadd jaf hu li l-ġradi jagħmlu wisq għas-smida kif jagħmluha meta jagħilfu t-tigieġ minnha. Għalhekk, biex wiehed jehles minn hafna ġradi, fi żmien qasir u bl-inqas tbatija, m'għandu jagħmel xejn hlief iqieghed hafna minn din is-smida avvelenata quddiem is-shaba tal-ġradi u b'hekk jehles l-uċuh tiegħu minn qerda żgura. Izda hi haġa tqila li wiehed ikun jaf minn qabel li l-ġradi se jattakkaw, talinqas jekk ma jintlehmux resqin lejn x'imkien

Malta u Għawdex jinsabu fil-linja fejn jattakkaw il-ġradi, u għalhekk m'għandniex narawha bi kbira li fl-imġhoddi l-gzejjer tagħna kienu jbatu minn attackki bħal dawn u johorġu l-istatwa ta' Sant'Ursla. Il-ġradi għandhom habta jintefgħu l-baħar u jmutu kollha f'daqqa. Hekk għalhom meta darba ċ-ċelebrant, f'ċerimonja li saret fit-Tokk, sehet il-ġradi. Isimghu din l-istorja.

Darba, fi żmien l-Ordni ta' San Ġwann, fis-seklu sbatax, meta wiehed mix-xwieni ta' l-Ordni dahal il-Port ta' Malta, il-kaptan għarraf li ftit 'il bogħod minn Malta kien hemm roqgħa kbira, qisha art oħra, hekk li l-bahrin hasbu li kienu waslu Malta. Izda meta tkixxfu sew raw li din ir-roqgħa kienet għadd bla qjies ta' ġradi mejta f'wiċċ il-baħar. Jingħad li dan kien miraklu għax Malta dik il-habta kien hawn għaks kbir, u żgur li l-gżira ma kenitx tiflaħ il-qerda ta' l-uċuh mill-ġradi. B'hajr lil Alla u lill-Madonna, il-Gran Mastro kien amar li jitkanta *Te Deum* fil-Knisja Konventwali ta' San Ġwann. Kienet is-sena 1648.

## IL-BUHARRAT

Hemm żewġ xorta ta' buharrat, dak ahdar, (buharrat ahdar), li jaqta' l-patata malli tinbet, u l-iehor il-buharrat tal-qarn, għax għandu bħal qarn tal-bebbux. Il-buharrat ahdar jaqta' wkoll il-patata meta tikber sa ċertu żmien, u ġieli jissejjah ukoll bumellies. Hu jaqta' l-patata mill-wiċċ u jinheba taht l-art, u jersaq

hdejn xitla oħra. F'lejl wiehed jista' jagħmel hafna hsara, għalhekk malli nsibuh għandna neqirduh. Il-qanfud hu għadu kbir tal-buharrat. Għalhekk m'għandniex noqtlu qniefed.

Il-buharrat tal-qarn għandu qarn iebes, imzejjen b'hafna lwien ta' ġmiel. Il-buharrat iħaffer taht wiċċ il-hamrija tas-saqwi biex imur jeqred ix-xtieli minn taht. Jista' jħaffer minn sitt piedi sa tmintax-il pied taht l-art u jiekol il-bebbux u d-dwied, għalkemm jagħmel il-hsara fl-egħruq tax-xtieli.

## IS-SUSA

It-tuffieħ u l-langas li jkun mimsus bis-susa għandu jinqata' kull jum u jinqered id-dudu tas-susa li jkun hemm ġewwa l-frotta. Għandhom jinżebgħu wkoll il-friegħi u z-zkuk tal-langas bil-mistura ta' l-arseniku jew bil-qatran biex ma tagħmilx għalihom is-susa.

## IL-GRILLU JEW IL-BUHARRAT


Dan huwa insett kbir u iebes ta' lewn skur li jlahħaq it-tul ta' bejn wiehed u iehor pulzier u nofs. Saqajh ta' quddiem huma b'saħħithom hafna u jinqeda bihom biex iħaffer mina taht il-hamrija. Il-mina li jagħmel taht wiċċ il-hamrija tista' tintebah biha billi tara l-hamrija tal-wiċċ imxaqqa. Minhabba f'hekk wiehed malajr jista' jintebah bil-mohba tiegħu. Il-grillu jinheba matul il-ġurnata u johroġ bil-lejl biex igerrem il-patata l-ġdida kif ukoll iz-zokk tal-faxxina ta' wiċċ l-art.

## IŻ-ŻUNŻAN U L-BAGĦAL

Iż-żunżan u l-bagħal huma bħal naħal li jagħti x-xewka, li hi aghar minn tan-naħal għax tahaq wisq iżjed. Iż-żunżan jagħmel hsara kbira lill-frott. Dan għandu hniek iebsin, donnhom snien, li bihom iċarrat u jtaqqab il-frottijiet li se nsemmi: hawh, naspli, langas, ċiprisk (nuċiprisk), tin, għeneb, dulliegh, tadam, berquq, rummien, bajtar tax-xewk u frottijiet oħra.

Bħaż-żunżan hemm ukoll il-bagħal, kemm il-kbir, kif ukoll iż-żgħir.

Hawn ta' min ighid li n-naħal m'għandux il-hila jtaqqab il-frott, imma fejn isibu mitqub, allura jersaq biex jerda' l-ghasel.



## IL-BUMUNQAR BLA ĠWIENAH

Hemm tliet tipi ta' Bumunqar bla Ġwienah: Bumunqar lewn it-tafal, Bumunqar iswed u Bumunqar ahmar skur. Dawn it-tliet suriet ta' bumunqar, ftit ivarjaw fid-daqs, iżda huma differenti hafna fil-ghamla. Il-bumunqar jidher għall-ahhar tar-rebbiegha u l-bidu tas-sajf.

Il-bumunqar jiekol hafna tipi ta' pjanti u sigar, idur għall-weraq tari, gheruq u qxur taz-zkuk u b'hekk jikkaguna hafna hsara. Matul is-sajf dan l-insett ibejjet fil-hamrija maġenb il-pjanti li jkun tajbin biex meta jfaqqas ix-xaghat (id-dudu ta' l-insett) ikun jista' jiekol l-egħruq tagħhom u jghix sar-rebbiegha. Wara li jinghalaq għal xi żmien fil-fosdqa, id-dudu jsit insett u jerga' jibda ċ-ċiklu tal-hajja mill-ġdid.

Il-bumunqar lewn it-tafal. Dan hu l-aktar li jagħmel hsara. Minhabba l-kulur kannella tiegħu u t-tikek aktar ċari, ma tantx jidher malajr. Malli jibda jidlam johroġ u jibda jagħmel herba mill-qliebi tas-sigar tal-frott, mill-egħjun u miż-żahar, u xi drabi jdur ukoll għall-weraq billi jtaqqbu. Xi drabi jattakka wkoll il-pizelli u l-ful.

Il-Bumunqar iswed. Dan il-bumunqar għandu daqs ta' tliet kwarti ta' pulzier u fuqu jidhru tikek kulur safrani. Jghix għal staġun wiehed biss, fis-sajf, u xi drabi żewġ staġuni. Il-bumunqar iswed jagħmel hsara l-aktar fil-qliebi u l-egħjun tad-dwieli, u jattakka wkoll il-weraq tas-sigar.

Ix-xaghat tal-bumunqar iswed jagħmel hsara kbira lill-pjanti li jkun fil-qsari billi jiekol l-egħruq u b'hekk ix-xitla ma jkollha ebda saħħa. Ix-xaghat tal-bumunqar idur ukoll għax-xitel tal-frawli u jagħmel hafna hsara.

Il-Bumunqar ahmar skur. Imsejjah hekk, iżda għandu lewnu iswed ileqq. Twil xi nofs pulzier u saqajh huma ta' kulur ahmar skur. Dan l-insett l-aktar li jattakka s-sigar tal-ghajnbaqar fejn jidher f'ghadd tassew kbir. Iżda jattakka wkoll sigar tal-frott ohra bħal langas, nuċiprisk (ċiprisk) u berquq.

Il-bumunqar bla ġwienah, ladarba jidhol fir-raba' ta' xi hadd, diffiċli li jinqered. Għalhekk, wiehed irid joqghod attent hafna minnu.

Dari, f'każ ta' sigar attakkati bil-bumunqar bla ġwienah, il-bidwi kien imur bil-lejl, iċaqlaq il-friegħi tagħhom u jilqa' d-dud f'xi banju jew xi gharbiel b'qiegħu mgħotti.

## IL-BUMUNQAR TAL-KROMB

Dan il-bumunqar is-soltu jidher għal matul il-harifa. Hu dudu abjad u li jkollu rasu kannella. Dan id-dudu għandu tul ta' xi nofs pulzier, u meta jilhaq ma jkollux

saqajn. Il-bumunqar igerrem l-egħruq u, wara li jeqred ix-xniexel kollha ta' mad-dawra, idawwar għall-gherq principali u jiġi li saħansitra jhaffer mina u jitla' minn ġol-gherq għal goz-zokk tal-pjanta. Il-pjanti attakkati jsiru ta' lewn aħdar ċar jew isfar, imbagħad jitbielu. Għalkemm il-pjanti attakkati jistgħu jergħu jiġu 'l quddiem, imma xorta ma jikbrux u ma jkunux b'saħħithom daqskemm imisshom.

## IL-BUMELLIES U L-BUMUNQAR

Il-bumellies u l-bumunqar jattakkaw il-ħażna tal-qamħ u x-xgħir li jkollu l-bidwi. Dan jiġri għax il-ħsad isir fin-nida u l-bidwi jorbot il-qatt meta ż-żara' jkun għadu mxarrab bin-nida u ma jhallihx jinxfew sewwa fix-xemx. L-istess jekk wiehed jidres (fuq il-qiegha) meta ż-żara' jkun għadu mxarrab bin-nida, jew inkella jahžen il-qamħ u x-xgħir fil-ghodu meta jkun għadu ma tqajjarx bix-xemx. Dan jiġri wkoll jekk il-ħażna ssir f'xi post umdu. Għalhekk, kulmin irid jahžen għat-tul irid inixxfew sewwa, u qatt m'għandu jagħmel hekk jekk il-prodott ikun niedi.

Iżda hemm tipi ohra ta' bumunqar: tad-dwieli, tal-ful, tal-kaboċċi, tal-qoxra taz-zokk, tal-frott, taz-żebbuġ. Imma dawn l-ismijiet aktarx huma varjanti ta' ismijiet ta' insetti ohra li l-bdiewa ma jkunux jafu x'jisimhom preċiż.

## IL-BUKAGHWAR (HANFUSA)


Dan huwa l-isem ta' hanfusa li tgħix fid-demel. Tattakka l-patata, it-tadam u l-qaqoċċ.

## IL-BUKAGHWAR (DUDU)

Il-Bukagħwar huwa dudu abjad u artab li meta jikber jista' jitwal sa żewġ pulzieri u jehxien sa nofs pulzier. Ikollu rasu lewn kannella fl-ahmar ċar, u għandu sitt saqajn ta' l-istess kulur. Ġismu hu bbuzzat minn taht b'mod li d-dudu jista' jinbaram kważi f'sura ta' ċirku. Il-bukagħwar ighix fuq l-egħruq ta' hafna pjanti bħalma huma t-tadam, il-patata u hxejjex ohra, kif ukoll id-dwieli. Ma tantx hi haġa hafifa li tehles il-pjanti, l-aktar id-dwieli, mill-attakki ta' dan id-dudu. Xi drabi jkun jaqbel li wiehed jittratta l-art għall-bukagħwar qabel, nġhidu aħna, ma jizra' l-patata jew ihawwel id-dwieli.

## BURAHBA

Dan huwa isem iehor għall-hanfusa. Hawnhekk ta' min jinnota li l-kelma "rahba" tfisser soru, il-femminil ta' "raheb" (qassis jew eremita). (Jissokta)




### SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,  
Take Away & Pizza.

HOME MADE PASTA IS OUR SPECIALITY





**gozo press**  
OFFSET & LETTERPRESS PRINTING • GRAPHIC DESIGN STUDIO  
Tel: 2155 1534

**Offset & Letterpress Printing  
Graphic Design Studio**

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**A Whole New Look**

*Sharmain's  
Styling Salon*

57,  
St. Joseph Square  
Zala, Gozo  
Tel: 2156 6236

**Xerri l-Bukkett**



*Bar*  
**Restaurant Pizzeria**

*Dine while enjoying the best view in  
the Maltese islands*

Triq iz-Zewwieqa Qala  
Tel. **21553500**



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**Home Decorations**

- \* Specialising in Gypsum wall partitions
- \* Gypsum Board Soffit and all kinds of tiles
- \* PVC Wall Panelling
- \* Interior Painting

For Free Home Estimates  
Call **Frank Azzopardi**  
on 2156 5241 or 9982 9195

**BOGLAUTO LTD**



- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**FUQ L-INTERNET**

**RADJU R.T.K. - 103 / 97.8 FM Stereo**

**IL-HAJJA F'GHAWDEX**  
<http://www.gozodirect.com/lumenchristi>


## Ghawdex... kif nafu u narah jien 2



# “LI KIEKU MALTA MA KELLHIEX LIL GHAWDEX...”

*Il-Baruni Kelinu Vella Haber jagħtina l-impressjoni u l-fehmiet tiegħu*


Nibda biex nistqarr, anzi wkoll niftahar, li jiena Ghawdexi! Izda dan ma jfissirx li jien ghamilt li ghamilt għal Ghawdex sempliċiment għax jien Ghawdexi. Difatti jiena iktar għext f' Malta milli f' Ghawdex, u jerga' f' Ghawdex kont drajt mhux biss lin-Nadur li trabbejt fih imma wkoll irhula ohra, fosthom l-iktar il-Qala fejn kelli n-nanna, omm ommi, u fir-Rabat, il-Belt Vittorja, fejn domt sena shiha fis-Seminarju, u jerga' fi żmien it-Tieni Gwerra domt fuq sena nghanlem il-Malti l-Liċeo u s-Seminarju. Imma f' Malta wkoll jiena għext żmien fil-Belt Valletta, fil-Hamrun, fir-Rabat ta' l-Imdina u mhux inqas minn erba' snin f' Birkirkara. Ilni 56 sena l-Gżira. Għalhekk nisthajjilkom tistaqsu lilkom infuskom: “Dan għalfejn imil?”




Nibda biex ngħid li min imil hafna trid dejjem tnehhilu t-tara ta' dak li jgħid. Jiena ftit li xejn immil, forsi għax twelidt fl-ewwel jum ta' Ottubru u għalhekk f'nofs żmien il-“Libra” jew “Bilanċja” fejn il-kefef tal-mizien jibqgħu qishom imwahnin bla ebda piż fuq naha jew fuq l-ohra. Forsi min jaqra jahseb li qed niftahar b'rix, imma mhux hekk: qed ngħid il-verità kif inhi biex min jaqrani ma jnehhi ebda tara.

Dwar Ghawdex, jiena ilni żmien twil, forsi daqqa ta' sittin sena, nahseb u nistqarr hafna drabi f' mohhi u f' qalbi: “Issa li kieku Malta ma kellhiex lil Ghawdex.... Kieku Malta kemm kienet tkun f' qagħda aghar milli hi?!...Kieku, kif jingħad, kienet tkun iżolata għal kollox u l-Maltin ma kienx ikollhom fejn imorru għal xi harġa tagħhom hekk fil-qrib u hekk malajr u fejn in-nies jitekellmu bħalhom! Affarijiet bħal dawn, anzi kumditajiet kbar bħal dawn, aktarx li l-kotra lanqas biss tahseb dwarhom.”.... Issa dan li jingħad għal Ghawdex, tista' ddawru wkoll f'ċertu sens għal Malta, għax kieku Ghawdex ma kellux lil Malta.... kieku jkun hemm wisq aktar x'jingħad favur u kontra, u jien ngħid li allahares kien hekk! Minhabba dan kollu, lil Ghawdex nisthajlu l-“Ġawhra ta' Malta” l-iktar minhabba ċerti differenzi tiegħu minn Malta, bħalma huma t-tip ta' hajja, dak iċ-ċertu skiet u hemda, id-dehra ġenerali tiegħu kollu panorami, widien u għoljiet bl-irhula msaqqrin fuqhom, gżira ċkejna li tnissel serhan fil-mohħ u serhan fil-ġisem. M'humieħ dawn l-affarijiet li jgħagħluk thobbu lil Ghawdex?!


Fi tfuliti Ghawdex kien xort'ohra. Dak iż-żmien bejn Malta u Ghawdex kien hemm biss vapur daqs ġewża, jismu l-“Golly” u iehor iċken jismu “Wembley”. Bit-



tnejn jiena ġieli mort Malta u rġajt lura lejn Ghawdex. Id-daqsxejn ta' vapur kien jitlaq mill-Port il-Kbir (ir-rotta tal-Marfa jew taċ-Ċirkezza ma kenux jeżistu) u meta jasal



Ghawdex il-vapur jorbot ma' бага u n-nies jinżlu jew jitolgħu fuqu bid-dgħajsa! Port bhala tali ma kienx hemm. Kien hemm pont fejn jorbtu d-dgħajjes t'Ghawdex. Ma' dawk ukoll kont immur Malta u nerga' lura. Kienu jieħdu sagħtejn u nofs biex jasl! Ix-Xatt kien ikun hemm karozzin jew tnejn jistennew il-“Golly” biex jiddubbaw xi kirja. Tal-karozzin kif jara li resqet id-dgħajsa mal-moll kien jibda jgħajjat: “Manifk!, ejja Manifk!” Għalih kull passigġier manifk (nutar) kien, għax mill-bqija, min se jikri karozzin, u kemm nies kien ikun hemm fuq il-vapur?... Dak iż-żmien la kienu jeżistu “Tal-Linja” u lanqas karozzi li ma kenux tal-linja! Xi nutar kien imur Ghawdex darba kull ma nafx kemm biex xi hadd imur jagħmel it-testment għandu!



Ghawdex kien hemm faqar tarah u tmissu. It-tagħlim aktarx kien jieqaf mar raba' klassi elementari jew mal-hames klassi. Fl-1928 meta jien ghamilt sena s-Seminarju tar-Rabat, min-Nadur, l-ikbar raħal t'Ghawdex, konna biss xi sitta jew sebġha li komplejna l-iskola! Dak iż-żmien hafna tfal u zghazagh kienu jilagħbu għall-buttni fit-toroq, jaħlu biċċa minn hajjithom fix-xejn!


Intom ilkoll tafu li l-Malti jgħid li l-hamiema meta toħroġ mil-barumbara tagħha, terġa' lura lejn il-barumbara! In-natura hekk magħmula u saħansitra l-istess bniedem iħoss li jekk ikun telaq... jerga' lura lejn pajjiż u lejn ir-raħal li jkun trabba fiħ għax hemm huwa jkun beda jifhem u jgħożż il-hajja u jħobb jew jobghod xi affarijiet, u hemmhekk ikun sar jaf lil dik u lill-oħra. Minħabba dan kollu, min hu dak l-Ghawdexi li ma jħobbx lil Ghawdex? B'danakollu ma rridux nieqfu hawn, għax hafna ftit jagħtu każ ta' dan. Fid-dinja tagħna mhux kulhadd għandu l-istess għadd ta' talenti, u dawk li talenti għandhom ftit x'tista' tistenna minnhom?... Ma tistax tistenna dak kollu li jistgħu jagħtu dawk li talenti għandhom hafna! Għalhekk huwa xieraq li kulmin għandu xi talenti, jaħseb biex minnhom jew bihom jagħti xi haġa lil Ghawdex. Huwa bil-hila ta' kulhadd, speċjalment ta' dawk li għandhom it-talenti, li Ghawdex jista' jisbieh aktar, li Ghawdex jista' jgħix aħjar, li Ghawdex ikun iktar post imfittex milli huwa llum.

Bhala Ghawdexi rrid ngħid kelma wkoll fuq il-knejjes t'Ghawdex. Hija idea żbaljata hafna li xi whud jtkellmu fuq il-knejjes tagħna bhala idea ta' min huwa mwahhal mal-kampnar tar-raħal! Dawn it-talin qatt ma jgħibu quddiem għajnejhom li dawn il-knejjes huma monumenti tal-poplu! Gibu quddiem għajnejkom kemm thabrik sar u kemm sar xogħol volontarju u kemm heġġa faret minn ruh dawk l-eluf ta' raħlin matul tant snin biex dawn il-monumenti telgħu u sbieħu kif inhuma llum!



Semmejt il-volontarjat. Iva! Hafna drabi huma dawk li minn rajhom, jġigifieri volontarjament, jagħtu minn dak li għandhom lil pajjiżhom li pajjiż jieħu r-ruh, jisbieh, isiru fih affarijiet kbar, li r-raħal u l-pajjiż isiru hafna aħjar biex il-bniedem jgħix fihom, igawdi x-xogħol, l-ambjent, il-ħbiberija u tant doti oħra sbieħ.

Semmejt l-ambjent. Bhalissa dak li l-iktar ibeżżagħni f'Ghawdex huwa l-fatt li hafna meddjet ta' raba qed jispiċċaw żdingati u b'hekk fi żmien sena tnejn isiru kollha bużbież selvaġġ u hafura selvaġġa, u jagħtu dehra kerha, barra li ma jipproduċu xejn tajjeb. Jekk il-bidwi jispiċċa biex ma jkunx jaqbillu jahdem ir-raba', wiċċ Ghawdex jista' jinbidel f'xagħri. Jehtieg wiehed jifhem li ebda pajjiż m'huwa f'saħħtu biżżejjed jekk ma jipproduċix ikel għall-poplu tiegħu. Barra minn hekk, Ghawdex huwa sabih għaliex iħaddar iktar minn Malta. Il-ħdura tal-widien u ta' l-għoljiet f'Ghawdex toffri lilna wkoll nifs qawwi hiereg mil-pulmun li jnissel saħha fil-ġisem u ferh fil-moħħ. Ejjew naraw li bil-hila tagħna lkoll lil Ghawdex insebbhuh iktar, ngħożzu t-tradizzjonijiet tiegħu, l-legġendi tiegħu; għaliex dik l-imħabba lejn dak li huwa tagħna tagħtina l-heġġa u l-għajjuna biex aħna wkoll nkunu hallejna warajna sinjal ċar li ma nizzlulniex isimna biss fir-registru tat-twelid imma wkoll fil-fehma ġejjiena ta' l-Ghawdexin li għad jiġu warajna.

**XHIEDA NISRANIJA FL-ISTORJA TAL-KNISJA GĦAWDXIJA***Il-kappella tal-kunvent fin-Nadur*

# *Madre Gemma Camilleri (1889-1973)*

## *2. Ruħ Ewkaristika u Mara tal-Pariri*

jikteb **Angelo Xuereb**

Madre Gemma kienet imfittxija hafna minn nies biex tagħtihom pariri u faraġ fil-hemm li kienu jinsabu. Fiha raw bniedma li kienet qrib hafna ta' Alla.

Hija kienet tassew ruħ Ewkaristika. Infatti hija ma kinitx tiffirma b'kunjomha iżda bhala Sr. Gemma di Gesù Sacramentato. Forsi kienet tagħmel hekk skond id-drawwa tal-Kongregazzjoni iżda ċertament dan kien ukoll frott ta' l-imhabba li kellha lejn Gesù fl-Ewkaristija. F'dan ir-rigward hija mxiet fuq il-passi tal-Fundatriċi tal-Kongregazzjoni tas-Sorijiet Franġiskani, Madre Margerita Debrincat.

Meta hija kienet fid-dar ta' Ruma dahhlet id-drawwa qaddisa ta' l-Adorazzjoni Ewkaristika l-jum kollu fl-ewwel ġimgħa ta' kull xahar kif ukoll fil-festa tal-Qalb Imqaddsa ta' Gesù. Ta' spiss kienet thobb tagħmel l-Adorazzjoni Ewkaristika, kif ukoll tard bil-lejl kienet tghaddi sigħat shaħ quddiem is-Sagrament. Hija kienet tassew konvinta li kollox ġej minn Sidna Gesù Kristu. Minghandu hija rċeviet il-qawwa li għamlet minnha mara ta' hila, religjuża eżemplari li kienet tobdi r-regola tal-Kongregazzjoni tagħha.

Ir-raġuni tghidilna li kulhadd jagħti minn dak li għandu. Għalhekk il-kotra tal-poplu rat fiha l-bniedma ta' Alla u għandha kienu jmorru biex isibu faraġ fid-diffikultajiet tagħhom. Mhux biss il-poplu komuni kien jirrikorri għandha, iżda wkoll is-sorijiet tal-Kongregazzjoni tagħha kif ukoll is-Superjuri Maġġuri. Anki l-istess Fundatriċi tas-sorijiet Madre Margerita, meta kienet tmur iżżurha kienet iddum titkellem magħha fit-tul. Mis-sodda tagħha hija għamlet missjoni spiritwali mill-aktar nobbli.

Permezz tal-kelma tagħha hija kienet tfarrag lil dawk li kienu jirrikorru għandha. Lil dawk li kienu jmorru fejnha kienet ittihom xi haġa żgħira, speċjalment meta kienet mixhuta f'qiegh ta' sodda fil-kunvent tan-Nadur. Kull fejn kienet, għamlet hafna ġid.

L-eżempju tagħha jagħmlilna kuragġ biex nużaw it-talenti u l-kapaċitajiet tagħna għas-servizz tal-proxxmu tagħna.

*(Nixtieq inrodd ħajr lis-Sorijiet Franġiskani tal-Qalb ta' Gesù tal-materjal li għaddewli u li fuqu din is-sensiela hija bbażata.)*



**TAL-MUDELL**  
**HARDWARE SHOP**

---

**FORTUNATO MIZZI STREET,  
VICTORIA, GOZO - TEL 2155 4131**



**MARIO**  
DISPENSING OPTICIANS

57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.)  
Appointments for  
**EYE TESTING / EXAMINATION**  
by the Latest Computer Technology  
and Eye Specialists  
Telephone: 55 65 28 / 56 33 31

*Ehilsu mill-gilla tax-xemx u sebbħu djarkom  
bil-Vertical & Venetian Blinds & Roller Shades ta'*

# *Tony Camilleri*

VARJETÀ KBIRA TA' BLINDS U SHADES TAD-DRAPP,  
ALUMINIUM U PLASTIC, KIF UKOLL FLY SCREENS.



**KOLLOX BI  
PREZZIJJET  
RAĠJONEVOLI**


*Għal aktar dettalji rrikorru għand:*



David Cocco Palmieri Street, Nadur, Gozo  
Tel. 21553352/21562211 - Mob. 9949 5001 - Fax 21562211

# **RAYMOND CEFAL TAL-KELBA LTD.**

- **BUILDING CONTRACTOR**
- **CRANE &  
GENERATOR HIRE**



**"RayRita", Triq it-Tempju, Qala, Gozo.**  
Tel: 2155 7847, 2156 2532      Mob: 9949 3169



**BAR, RESTAURANT & PIZZERIA**

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090

# **Zeppi's Pub**

*by Tania & Vince*

Typical old Gozitan bar serving  
a variety of drinks and snacks

St. Joseph Square, Qala.

Tel: 2156 0069 Mob: 9984 5538

# ĠOĠÒ TAX-XEJXIER

Minghandu tghallimt il-prologu tal-*Barbiere di Sivilia!* Għadhom f'widnejja n-noti tieghu. U Ġoġò b'sebghu fuq halqu, miexi fuq ponot saqajh, ikanta minn taht l-ilsien: '*Piano! Pianissimo! Senza parlar, tutti con me venite quà.*'

Kien iferrah triq. Dejjem ikanta. Qisu għasfur fuq perça. Tiela u nieżel, mill-hanut tieghu għall-pjazza, u mill-pjazza għall-hanut. Isaffar jew ikanta. Daqqa il-març ta' l-*Aida* u daqqa l-'brindisi' tat-*Traviata*.

'*Fih għors!*' qalli darba Dolindu ta' Menzja, jidhak. Kulhadd kien jiggustah. Ghax çajtier. U jdahhak anke b'surtu. Kien qisu Rossini, qasir u mbaççaç. U bhalu kien, mohhu u jdejh ma jieqfu qatt. Ixejjer dejjem b'qasba f'idu qisu s-surmast tal-banda. Kultant jgħaddi xi rimarka u jibqa' sejjer.

U Pawlu tal-Patri jibqa' jgħajjat bil-laħam u ta' Marozz, qisu ma ġara xejn, iħares lejn żewġ nisa bl-ghonnella jagħzlu l-patata, jistenna u jgerfex fl-erba' basliet li kellu ġo ċurniena. U 'l hawn minnu Peppu ta' Peppa jiççaçra hdejn daqsxejn ta' bieb, iħit fuq magna ġdida *Singer*. Kwazi bieb ma' bieb

mieghu z-ziju Manweli, jaqta' x-xaħhar, bil-hanut tieghu berah, jinbex u jittanta lix-xemx g h a d d e j j a . Imbagħad il-hanut ta' Čokćok b'mara jew tnejn iħarbxu fil-buttuni; u aktar lil hawn,



Salvaturi bilqieghda fuq kaxxa, ibandal saqajh, izekzek u jgerger li naqas il-biegh! U Dolindu tad-deheb fil-kantuniera qisu detektiv, jgħarrex u jifli lil kull min jgħaddi. Tassew, tarf is-suq f'raħal medjevali...

Dan kien l-ambjent minn hdejn San Ġoġ sa quddiem San Alwiġi. Triq dejqa imma ronduvù għal bosta zġhażagh. Fosthom jien. Sakemm Ġoġò nduna għax kont immur hemm, u sar jaf bit-tfajla li kont inkellem hi u sejra lura d-dar mill-quddies.

Hekk kien jibda n-namur tagħna dak iż-żmien! Tistenna, biex fl-aħħar forsi tithenna b'xi kelma jew tbissima.

Ġoġò kien għažeb u l-iskoperta tieghu donnha fakkritu fil-*Boheme*. Ghax kif kien jarani kien jinfexx ikanta l-aħħar arja tat-tenur qabel jagħaq is-separju. Flok *Mimi! È morta! Mimi!* imma, kien jgħid: '*Mari! Bil-għatx il-gawwi! Mari!*'

Kien fih tip dan Ġoġò! Ikellmek bil-kant! U lil kulhadd b'xi kanzunetta jew arja partikolari.

Lis-Sur Lapira, pereżempju, kien isaffarlu d-*Danza delle Ore*. Ghaliex ma nafx! Is-sur Lapira kien raġel kwiet u serju, imdahhal fiż-żmien, u kien iġiblek sugġezzjoni. Xi darba kien registratur tal-Qorti. Kif kien jara lil Ġoġò, dan Lapira kien jieqaf b'idejh it-tnejn fuq il-bastun, joqgħod jisimghu bi tbissima u jibqa' sejjer. Kont nistħajlu Sir Filippo Sceberras!

U lis-Sur Wiġ Cutajar kien idoqqlu l-preludju tat-*Traviata*. Ghaliex lanqas naf. Is-sur Wiġ kien trux u ma kienx jisma' lanqas il-kanun ta' l-1812. Żgur, għalhekk, li ma kienx jaf x'kien qed idoqqlu Ġoġò. Is-sur Wiġ, imma, mohh ta' avukat, kien jidhaklu xorta u jgħidlu: '*Tinstama' aħjar mill-banda tagħkom!*' Ġoġò kien ifaqqa' jidhak u jibqa' jsaffar.

It-*Traviata* kienet dik il-habta fuq xuftejn kulhadd. Fit-triq u fil-hwienet. Tismaghha kullimkien. L-aktar fil-każini tal-Ljun u ta' l-Istilla. Ghax it-tnejn bl-imħatra min minnhom sa jdoqqa l-aktar u l-aħjar.

Kienet saret manija tagħhom jinbexu lil xulxin. Jekk wahda ddoqq il-*Mefestofile* l-ohra ddoqq il-*Mosè*. Ghax itqal, jgħidu. Imma jekk wahda ddoqq in-*Norma* għax melodjuża, l-ohra ddoqq l-istess biçça u tipprova tesegwiha aħjar u b'aktar hlewwa.

Kellhom heġġa aktar milli pika. Kont nitgħaxxaq nismaghom. Lit-tnejn. U, minkejja li minn qaddisi

biered fil-partiti, dejjem interessajt ruhi fl-organizzazzjoni tagħhom. Darba staqsejt lil Ġużeppi Mercieca ta' Ganġetta kif jintgħażlu l-biċċiet li jindaqqu fi programm. Skantani kemm hsieb u xogħol jinvolvu. L-ewwel fl-arkivju, imbagħad fis-sala tal-kunċerti bil-provi ġurnata wara l-oħra.

'Anke għall-għażla tal-palk noqogħdu attenti,' kompli qalli. 'Ċerta mużika tinstama' aħjar fuq il-pjanċier milli fuq in-nagħla.'

Kienu popolari dawk il-programmi fit-Tokk! Kienu ta' liema banda kien. U kulhadd kien jistennihom.

X'nostalgija jqabbduni niftakar fihom!

Ġie li nkun għaddej mit-triq nisma' l-kor tan-Nabucco u tat-Turandot, jew dik il-biċċa ta' l-inkwina mit-Trovatore. Malajr jiġi quddiem t-Tokk ta' dak iż-żmien...

Kulhadd attent jisma'! L-aktar waqt xi silta solo tal-klarinet. 'Shhh! Shhh! Shhh! Karmenu tassa-sasi!' jew 'Biżżejjed! Dan iċ-Ċiek! Isma', isma' xi hlew!' Kien jaqa' skiet qaddis li ma kontx tista' tipprofanah! Labra taqa' dak il-hin kienet tinstama'.

U n-nies! Bi għarha kienet tmur tisma'. Uħud bis-siġġijiet. Anke fuq San Ġakbu u fejn tar-Rebekk kien jimtela. U fit-taraġ tal-belt! Nies bilqieghda gozz gozz.

Nifhem illum għaliex Ġoġò kien jinnamra ma' l-opri u mhux man-nisa. U għax minn kulfejn kien jgħaddi, in-nies tingibed lejha!

Mur giġu l-hum jara t-teatri tagħna, kif kien jiġġennen!

Imma x'hegga kienet li biha tellgħuhom! U l-opri li juru! Kif tista' ma tbusx qiegh saqajn Pawlu Cassar u Dwardu Grech? X'ma jisogħbix tara d-duhhan tiela' mill-Astra! Kif kienet tingħafas qalbu jara dik il-herba! Kemm harġet minn qalbi l-prosit lill-avukat Caruana tal-Ljun għas-solidarjetà li wera mas-Sur Cassar ta' l-Istilla wara dak il-hruq!

Nitnikket nara tant hegga għal rikonċiljazzjoni titniġġes b'parrokjalizmu bla sens!

Kienet tassew dinja oħra dik li trabbejna fiha aħna. Mhux aktar sinċiera imma ta' lanqas tolleranti. Kien hemm pika bejn ta' Santa Marija u ta' San Ġoġ! Altru kienx hemm! U b'qoxra ta' kukkudril! Wahda li kienet ilha tehmer minn qabel fis-Seklu Sbatax. Patri Pelagju tal-Kapuċċini fl-1775 sejhilha 'skandaluza'. Għax kienet hi l-kawża tal-firda soċjali. Anke fi żmien. U laqqamha 'wirt id-dlam tal-medju evu'. Sfortunatament, iż-żmien ma qerdux dal-wirt u baqa' s'allum jiġi sfruttat. Ironikament, l-aktar f'oqsma intellettuali.

Ma kenitx tkun bla sens il-karba ta' Ġoġò mir-Rigoletto: 'Cortigiani vil razza dannata', kull xhin jiġi quddiem xi whud minnhom. Għax għalih l-opri,

bhall-plays ta' Shakespeare, huma universali, mogħnija b'messaġġ għal kull post u kull żmien. Fid-dinja tiegħu l-corteggiani kien l-potenti u ma setax iġerrahom fil-parroċċa tiegħu. Għalih il-parroċċa kienet post kulhadd. Bla distinzjoni. Għax mibnija fuq it-twemmin nistrani. Għalhekk kull sena naghmlu festa lill-qaddis/a patrun/a. U nfahhruh/a talli kien/et hu/hi li wassal/wasslet fostna dat-twemmin.

It-twaqqif tal-banda ma kellu x'jaqsam xejn ma' din il-festa. Il-banda twieldet fi Sqallija kawża ta' rinaxximent kulturali. U f'kull okkażjoni, festi profani u festi reliġjużi, hadet sehem biex tagħti spettaklu u xxerred l-imhabba lejn l-arti mużikali.

Aħna f'Malta ma bqajniex lura. Bdejna b'erba' daqqaqa wara l-bibien: zavzava, betbut, żummaru u tamburin. U spicċajna bil-fagotti, bombarduni, klarinetti, korni, korunetti, tncabar, platti, u x'ma nafx iżjed. L-għan, imma, baqa' l-istess: li nifirħu, u nferrħu. u li nħajru liċ-ċorma għal edukazzjoni akbar u usa'.

'Kif riedu Dirjanu Lanzon u Pietru Attard mija u erbghin sena ilu,' nisthajlu jgħidli Ġoġò. 'Għalhekk fl-1855 kellna diga banda fil-festa ta' Santa Marija.'

Min mhux midhla tad-dinja zghira ta' dawn il-pijunieri għandu mnejn jahseb li Ġoġò kien jiġġerra mat-toroq biex idahhak. Kif haseb is-Sur Wig.

Ġoġò, imma, ma kienx t'hekk. Il-familja tiegħu kienet wahda serja, mogħnija b'isqfijiet, surmastrijiet, tobba u avukati. Hutu Pawlu u Antoine kienu artisti fil-veru sens tal-kelma. Pawlu kien, barra dekoratur tal-knejjes u responsabbli mill-monument tal-gwerra, appassjonat fil-mużika lirika. Kif kien wkoll hutu n-nisa Doris u Marija. Bhal Doris, imbagħad, ma nafx kienx hawn min jahdem ir-rakkmu fid-deheb. Min jaf kemm eluf ta' hluq temgħet minn dan ix-xogħol?

Kont inkun nistennih nhar ta' Tnejn biex immur għandhom għall-programm ta' *Martini e Rossi!* Fejn kont immur aħjar biex nisimgħu? Ftit kien hawn min kellu radju. Aħna ma kellnix. U lanqas kellna Rediffusion.

Omm Ġoġò, Marija, kienet ittir tarani. Għax bhali tpaċpaċ. U tant tpaċpaċ li l-istejjer ta' l-isqof Pietru Pace, u l-isqof Ġużeppi Pace, u l-avukat Ġiġi missier il-professur Ġovann Pace, tghallimthom bl-ammont. Kellha, imma, qalb tad-deheb.

Ma ninsihomx dawk iż-żminijiet. U lanqas lil Ġoġò, lis-sur Wig, lil Dolindu, jew lil *Martini e Rossi* bl-opra *I Pescatori di Perle!* Jibqa' f'moħhi u f'qalbi Ġoġò jxejjer, u r-radju b'lehen Beniamino Gigli jkanta:

'Mi par d'udir ancora/nascosta in mezzo ai fior ...'

## FEHMET L-GHAWDXIN

# Għaliex hafna jflossu l-bżonn li jitkellmu fuq ir-Radju ...

Għal dawn l-aħħar għaxar snin jiena kont u għadni nipprezenta programm 'live' fuq Radju Calypso ta' kull nhar t' Erbgħa, bejn id-disgħa u l-ħdax ta' bil-lejl. Għalkemm id-direzzjoni ta' dan l-istazzjon ibbażat f'Ghawdex kellha l-mira li dan ikun programm li matulu s-semmiegħa jċemplu u jgħidu ċajta sabiħa, nadifa, li gġib tbissima, kif fil-fatt għadu jsir sa llum fil-parti l-kbira tal-programm, iżda minn xi snin 'l hawn bdejt ninduna li hafna nies jagħmlu wegħda biex jaqbdu u mbagħad ma jgħidulek ċajta XEJN, iżda jieħdu gost joqogħdu jitkellmu miegħek dwar elf haġa, dwar kollox, għax, kif ngħidu bil-Malti, il-kliem bħaċ-ċirasa! Dawn is-sagħtejn qed idahħluni f'hafna djar ta' nies u niskopri s-solitudni, niltaqa' ma hafna nies li jgħixu weħidhom, anzjani li jkun u jridu jitkellmu. U jien li ma gējtx mutu u li jekk m'għandi xejn, il-karriera ta' għalliem rawmitni kif inħoll ilsieni, ma noqgħodx ħiemed, imma naqsam magħhom elf idea u nipprova nsib xi kelma adattata għal kull min iċempel, minn t'fal ta' f'tit snin li għadhom imorru l-Primarja sa xjuh li kisru d-disgħin sena.

Ninnota kontinwament kemm niesna trid titkellem. Dan jidher ċar mill-hafna 'talk-shows' li jsiru fuq tant stazzjonijiet tar-radju u anke tat-televiżjoni. Hafna jiftakru s-sett tar-'Rediffusion' li kien jagħti servizz tajjeb lis-semmiegħa, iżda kien, kif jgħidu l-Ingliżi, "one way traffic". Illum, bl-introduzzjoni tal-pluralizmu fix-xandir, il-poplu tagħna qed jingħata ċ-ċans li jieħu sehem dirett f'tant programmi li hafna drabi jibqgħu sejrin sa tard bil-lejl. Min hu midħla ta' dawn ir-radji jiet jinnota li hawn hafna nies li l-hena tagħhom jaqbdu t-telefon u jitkellmu fuq diversi stazzjonijiet, li min naħa tagħhom, bosta drabi, jaqssmu wkoll xi rigali biex ikomplu jigbdu aktar semmiegħa. Illum sirt issib apparat modern u sofistikat f'bosta stazzjonijiet komunitarji li jipprezentawlek skedi tajbin u li ma jagħmlux għajb lil radji jiet oħra stabbiliti. Ninnota li nibtu għadd sabiħ ta' tekniċi 'discjokeys' u prezentaturi li kapaci jsammruk mar-radju għal ħinijiet twal.

Niesna tħoss il-htieġa li twarrab il-melankonija u s-solitudni billi tiftaħ ir-radju li minnu ssib wieħed f'kull kamra biex hekk ma tħosshix waħidha, magħluqa f'xi ħabs u



maqtugħa mill-bqija tad-dinja. Il-programm tal-Calypso wrieni biċ-ċar li, qabel iċ-ċajta, dak li jkun irid iferra hafna drabi dak li jkollu f'qalbu, sew niket kemm ferħ u jaqssmu mas-semmiegħa. Ir-radju jgħaqqad familji shaħ u mhux darba w tnejn issib persuni li reġgħu tkellmu u semgħu b'xulxin wara għadd sabiħ ta' snin. Din hi haġa tassew pożittiva. Kemm tisma' nies isellu għal xulxin!

Bla dubju llum id-dinja saret villaġġ wieħed u mhux darba w tnejn niesna msefrin jidħlu magħna minn dak 'il bogħod kollu u jaqssmu magħna xi esperjenza sabiħa u jagħtuna tagħrif dwar is-safar tagħhom. Dan huwa l-internet li għab fix-xejn id-distanzi li jifirduna. Illum il-familja tista' tixgħel il-kompjuter u permezz tiegħu tikkomunika ma' ħbieb u qraha msefrin għal ħinijiet twal, wara s-sitta ta' filgħaxija bi spiza tassew minima. Naturalment dan il-mezz gdid jista' jkun ukoll abbużat u flok għaqda joħloq firda u problemi. Dan wara kollox jgħodd ukoll matul programmi "live" fuq ir-radji jiet tagħna.

Żgur imma li dawn il-mezzi kollha jistgħu iservu ta' tant gid fost il-poplu tagħna. Illum sirt tista' ssegwi trasmissjoni diretta ta' kwalunkwe haġa li tkun qed tigrri barra mill-istudios ta' l-istazzjon.

Ejjew nitolbu lil San Frangisk de Sales, isqof ta' Ginevra, patrūn tal-gurnalisti, kittieba u xandara, biex il-mezzi kollha tal-komunikazzjoni soċjali jkun dejjem ta' ħolqa bejnietna. Nitolbuh lil dan id-duttur tal-Knisja biex ikompli jillumina l-imħuħ ta' daww kollha li jużaw ir-radju bħala pulptu biex iwasslu dejjem il-kelma tas-sewwa.

**Kav. Joe M. Attard.**  
(Victoria)

**Kif jaħsbuha l-qarrejja tagħna**

**Radd il-Ħajr u Rikonozzenza lejn  
l-Isqof Tagħna f'għieluq il-75 Sena ...**

Nhar it-2 ta' marzu 2004 l-Isqof tagħna jagħlaq il-75 sena tiegħu u għalhekk, kif titlob il-ligi kanonika, wasal iż-żmien li joffri r-riżenja tiegħu minn Ordinarju tad-Djoċesi. Dan ma jfissirx li bilfors se jiġi għax ir-riżenja trid tiġi milqugħa mill-Qdusija Tiegħu l-Papa. L-anqas ma jfisser li se jrin nitilfu l-kwalitajiet sbieħ u eċċezzjonali li bihom hija mżejna l-persuna awgusta tiegħu, għaliex sakemm jogħgħbu l-Mulej żgur li ser jibqa' jkun ta' ispirazzjoni nisranija għalina lkoll. Għalhekk f'din il-ħarġa nixtieq ningħaqad ma' l-Għawdxin kollha, u fil-waqt li niringrazzjawh ta' dak kollu li għoġbu jagħti lid-djoċesi tagħna matul is-37 sena li ilu jmexxina bħala isqof tagħna, ikompli għal iktar snin jaħdem għall-glorija t'Alla u l-gid tal-Knisja.

Il-ħidma ta' Mons. Cauchi fil-Knisja ma bdiex mal-ħatra tiegħu bħala Isqof tad-djoċesi fl-1967, għaliex il-ħarsa saċerdotali tiegħu kienet dejjem miftuħa fuq il-knisja kollha, b'mod partikolari lejn id-djoċesi tagħna. Huwa ħadem bħala Assistant Ekleżjastiku Ġenerali ta' l-Azzjoni Kattolika, direttur tal-Moviment ta' Kana, Prefett ta' l-Istudji fis-Seminarju tagħna u direttur tal-Moviment Azzjoni Soċjali, u Editur tar-rivista tagħna li dakinhar kellha l-isem "Għawdex". Anki meta kien kappillan tal-parroċċa tal-Qalb ta' Ġesù, il-Fontana, Mons. Cauchi qatt ma ngħalaq fiċ-ċirku parrokkjali, imma dejjem kien iħares lejn id-djoċesi kollha kemm hi.

L-Għawdxin kollha jistgħu jgħidu li b'xi mod jew iehor ibbenefikaw mill-ħidma bla waqfien ta' Mons. Cauchi f'kull aspett. Fl-aspett reliġjuż u spiritwali huwa għamel ħafna u ħafna gid, speċjalment bl-omeliji sbieħ tiegħu u bil-kitbiet diversi li ħallielna u nisperaw li jibqa' jagħtina



'l quddiem, il-kelma prolifika tiegħu kemm fuq il-mezzi tax-xandir kif ukoll fil-priedki interessanti li jaf jinseg. Fl-aspett soċjali l-poplu dejjem sab fih missier ta' qalb kbira, twajjeb u ħanin, li jifhem il-bżonnijiet tal-bniedem, japprezza r-rieda tajba ta' dak li jkun, u jgħin u jagħmel kuragg lil kulhadd. Għalhekk din is-sena nawguraw lill-isqof tagħna "Ad Multos Annos" speċjali, u jalla l-Mulej iżommu qawwi u shiħ għal bosta snin oħra.

**Dun Anton Dimech  
(Żebbuġ)**

**Nota Editorjali:** Il-fehmiet li jistqarru l-qarrejja u l-korrispondenti tagħna m'humix neċessarjament dawk tad-Direzzjoni tar-Rivista. Ittri anonimi jew artikli b' "nom de plume" ma jiġux ippubblikati.


**Id-Direzzjoni**

# int u sahhitek

*L-appuntament  
ta' Dr Mario Saliba M.D.  
mal-qarrejja taghna.*



## Il-Puplesija



Kundizzjoni li sfortunatament hija komuni speċjalment f'persuni ta' 'l fuq minn 70 sena hija l-puplesija. Din tigri meta parti mill-mohh ma tibqax tircievi demm u ossignu, jew inkella parti mill-mohh tmut minhabba pressa ghal tul ta' zmien minn demm li jkun hareġ minn arterja li tinqasam; din tissejjah emoragġija fil-mohh. Irraguni ghaliex parti mill-mohh ma' tibqax tircievi demm tista' tkun minhabba li wahda mill-arterji fil-mohh tinghalaq minhabba li tiffirma go fija ghoqda demm li tissejjah trombozi jew minhabba xi ghoqda demm li tkun giet minn parti ohra tal-gisem; dan jissejjah embolu.

Hemm diversi fatturi ta' riskju li jwasslu ghall-puplesija. Uhud minn dawn il-fatturi, bhal nghidu ahna rikorrenza fil-familja u l-età, ma jistghux

jnibidlu; madankollu hemm bidliet fl-istil tal-hajja li tista' tadotta biex tnaqqas ir-riskju li tghaddik puplesija. Fost dawn il-fatturi li nistghu nikkontrollaw hemm: a) **il-pressjoni gholja fid-demmm**. Pressjoni gholja fid-demmm taghmel hsara lill-arterji inkluż dawk tal-mohh; b) **kolesterol gholi**. Xaham żejjed fid-demmm iżid ir-riskju li tghaddik puplesija minhabba li x-xaham idejjaq l-arterji; c) **id-dijabete**. Anke l-marda taz-zokkor taghmel hsara lill-arterji kemm-il darba ma tkunx ikkontrollata tajjeb; d) **il-hxuna u n-nuqqas ta' eżerċizzju**. Jekk ghandek il-piz żejjed, iċ-ċansijiet li tiżviluppa pressjoni gholja fid-demmm, dijabete, mard tal-qalb jiżdieđu. L-eżerċizzju regolari jghin biex inaqqas u jzomm il-pressjoni fid-demmm normali, ibaxxi l-livell tal-kolesterol, itejjeb iċ-ċirkulazzjoni u jghinek tikkontrolla l-istress; e) **it-tipjip**. Dan jaghmel hsara lill-arterji tal-gisem kollu inklużi l-arterji tal-mohh. Ieqaf pejjep issa! Qatt mhu tard biex taqta'! f) **l-użu tad-droga** bhal ma huma l-amfetamini, il-kokaina, u l-eroina





jgħorru magħhom riskju għoli ta' puplesija minn emboliżmi fil-mohħ. Dawn is-sustanzi jikkawżaw pressjoni għolja fid-demmm f'salt, tahbit tal-qalb irregolari u jdghajfu ċ-ċirkulazzjoni tad-demmm fil-mohħ, li kollha kemm huma jwasslu għall-puplesija; g) **l-istress** huwa fattur iehor li jista' jikkawża pressjoni għolja fid-demmm u allura riskju ta' puplesija; g) **xorb eċċessiv ta' alkohol**. Ammont ta' xorb żejded u ta' kuljum jista' jgħolli l-pressjoni u l-kolestrol fid-demmm.

Għalhekk, minn dak li rajna hija haġa evidenti li bħala privenzjoni hemm bżonn ta':

- dieta sensibbli
- drawwiet ta' xorb ikkontrollat
- eżercizzju regolari
- innaqqsu l-istress
- stil ta' hajja hielsa mid-droga u t-tipjip
- nevitaw piż żejded.

Meta persuna ttiha puplesija l-hajja tagħha ser tinbidel bħal lejl minn nhar. Dan għaliex din il-persuna ser tibqa' tiddependi minn persuna oħra skond il-gravità tal-puplesija, u xi kultant ftit ikun hemm titjib fil-kundizzjoni tal-marid. Normalment, jekk il-puplesija ma tkunx gravi

hafna li minhabba fija l-pazjent imut, xi fejqan isehh fl-ewwel ġimghat ta' wara l-puplesija. Il-fejqan jiddependi fuq l-ammont ta' hsara li tkun saret fil-mohħ u fuq il-proċess ta' rijabilitazzjoni li jinvolvi tabib, infermiera u fisjoterapista. Il-familja hija wkoll sors importanti ta' support. Hemm min il-familja tista' tkompli tiehu hsiebu u hemm min ma għandux din il-barka.

Għalhekk il-kura ta' persuni li kellhom puplesija hija komplikata u tintieġ il-koperazzjoni tal-familja mat-tabib u l-carers l-oħra. Il-kura u l-ghajjuna tista' tiehu tit-tul u tista' tinvolvi wkoll ċertu ammont ta' spejjes minhabba mediċini, addattament tad-dar u kura oħra mehtieġa. Irid ikun hemm ukoll adattament kemm mill-pazjent u kemm minn membri oħra tal-familja għas-sitwazzjoni ġdida. Ahna l-Għawdxin




magħrufa kemm niehdu hsieb il-familjari tagħna u dan jidher minn numru ta' familji li jiehdu hsieb fid-dar tagħhom stess membri tal-familji li kellhom puplesija. Il-kura li jingħataw f' darhom stess tnaqqas hafna mit-tbatija li dawn il-pazjenti jhossu, u fl-opinjoni tiegħi dawn qegħdin jagħtu servizz utli għax qed jiffrankaw hafna xogħol u flejjes lill-istat!

(L-email ta' Dr Saliba huwa: [msaliba@waldonet.net.mt](mailto:msaliba@waldonet.net.mt)).

Website: [www.mariosaliba.com](http://www.mariosaliba.com)

*Ta Pawlu*  
**Bar & Restaurant**  
  
 Tel: 2155 8355  
 Mob: 9942 1536  
 Fax: 2156 4382  
 4 Triq Manuel de Vilhena, Imgarr, Gozo, GSM 104.

  
**LANTERN**  
**Guest House**  
**Restaurant • Pizzeria**  
 MARSALFORN - GOZO  
 Tel: 562365 • Fax: 556285  
 Mobile: 09877648 / 09883028  
 Residence: Tel: 554186  
 E-mail: [romx@vol.net.mt](mailto:romx@vol.net.mt)  
 SEA VIEW  
 APARTMENTS  
 ALSO AVAILABLE



## Jiftaħ Staġun iehor tal-Futbol, 2003/2004

### Żebbuġ Rovers jirbħu n-Noel Vassallo Cup

Żebbuġ Rovers ghatxana ghas-successi rnextielhom b'wirja determinanti jirbħu dan l-ewwel unur staġjonali tagħhom meta għelbu fil-finali bl-iskor ta' 3-0 lil Nadur Youngsters f'din it-tieni edizzjoni tan-Noel Vassallo Cup. Kienet finali ripetazzjoni tal-istaġun l-iehor meta dak in-nhar



kienu l-Youngsters li hadu t-tazza wara l-ghoti tal-penalties. Għalhekk din ir-rebħa Żebbuġija kienet ta' tpattija sportiva lill-avversarji. Żebbuġ, li f'dan l-istaġun huwa l-iktar tim kompatt fil-gżira Għawdxija, akkwistaw riżultat simili bħal tal-ahħar żewġ loġbiet tagħhom tal-kampjonat. Il-wirja ta' Żebbuġ kienet kollettiva fejn il-players lagħbu bi qlubija kbira. Madankollu l-player tal-partita kien il-Braziljan Leandro li harbat lid-difiża avversarja bil-loġhob u l-krosses tiegħu. Wirja li huwa ggalvanizza b'goal mill-isbaħ appena bdiet it-tieni taqsima.

Il-holders Nadur minn naha tagħhom hassew ferm in-nuqqas ta' Marlow f'nofs il-ground, fejn diversi drabi kellhom jikkontrollaw b'diffikultà l-inizjattiva tal-avversarji tagħhom. Huma għamlu li setghu kontra s-saħħa u l-qawwa ta' Żebbuġ, iżda żewġ goals fl-ahħar minuti tal-ewwel taqsima qatgħewhom mil-loġħba.

Kienu Żebbuġ li bdew tajjeb fejn wara żewġ corners konsekuttivi li fihom ma rriżulta xejn, fir-raba' minuta Eboh bir-ras impenja lil Vella. Imbagħad fit-8 minuta Leandro tefa' kross perfett iżda kemm Eboh kif ukoll Cardona ma laqtux minn taht il-lasti. Nadur wiegħbu mal-kwarta loġhob b'corner ta' A.Portelli, b'K.Buttigieg ikollu x-xutt insidjuż tiegħu jkun imblukkat f'corner iehor. Imbagħad ftit wara Xuereb tajjar kif seta' l-freekick ta' M.Bonello. Fit-28 minuta l-istess Bonello tefa ftit għoli minn freekick iehor. Żebbuġ minn naha tagħhom organizzaw aħjar fejn fil-35 minuta f'azzjoni veloċi Leandro ta pass perfett lejn Eboh, li n-Nigerjan iżda ma laqatx kif xtaq minn quddiem lasti vojta. Fuq in-naha l-oħra mbagħad kien il-goalkeeper Xuereb li cahhad lil Nadur mill-vantaġġ meta b'saqajh imblokka għal corner ix-xutt mill-viċin ta' J.Portelli. Fl-44 minuta Żebbuġ fethu l-iskor. Azzjoni ta' Cardona li kompla lejn Leandro bil-kross tiegħu jsib lil JOHN EBOH li bir-ras tefa' ġewwa minkejja l-attentat ta' Vella li jilqa'.



Imbaghad kienu r-Rovers li regghu marru vicin meta Cardona qassam lejn Leandro li b'xutt fuq il-girja zbalja l-mira. Fit-23 minuta reġa' kien Bonello li ghal Nadur impenja lill-*goalkeeper* Xuereb bi *freekick* iehor. Intant bir-riżultat ġa aċċertat, Żebbuġ baqghu jipprovaw għalkemm bdew jaħlu diversi blalen fejn bosta drabi bdew jinqabdu fil-pożizzjoni ta' *offside*. Fit-33 minuta, saret azzjoni oħra mibdija minn Cardona li baqa' diehel fil-kaxxa, iżda Vella xelliflu għal *corner*. Imbaghad, f'azzjoni fuq in-naha l-oħra, Ihbuelu tefa' f'tit għoli b'xutt minn tarf il-kaxxa. Qabel intemmet il-partita, kien Vella fil-lasti tal-Youngsters li salva fuq Eboh.

Fi tmiem il-finali, Joe Cordina, President tal-GFA ppreżenta n-*Noel Vassallo Cup* lil Franco Magrin, *captain* ta' Żebbuġ Rovers, fost il-ferh tal-partitarji numerużi tagħhom, u oħra lil Mario Bonello bhala *captain* tal-finalisti Nadur.


### **Kercem Ajax jirbħu bil-"golden goal".**

F'finali mill-iktar missielta Kercem Ajax, immexxija mill-*coach* Louis Grech, imexxielhom jakkwistaw dan l-unur, *golden goal* tal-*captian* Manwel Tabone. Matul il-partita ż-żewġ timijiet stinkaw biex jirbħu dan l-unur iżda ż-żewġ difiżi kienu ferm attenti għal kull manovra tal-attakkanti rispettivi. Imbaghad kellu jkun l-hin barrani li ddecieda fejn ser tmur it-tazza.

Fi tmiem il-finali l-istess Manwel Tabone, l-awtur ta' l-uniku *goal* tal-partita, kien ipprezentat bit-tazza bhala l-*captian* tat-tim ta' Kercem Ajax minn Felix Apap, President tal-*Youth FA* Ghawdxija.

### **Nadur Youngsters jirbħu bil-"penalties"**

Nadur Youngsters 1(1)



iżda f'dawn l-20 minuta żejda l-ebda tim ma rnexxielu jiskorja biex il-partita kellha tiġi deciza bil-*penalties*. Nadur skurjawhom il-hamsa permezz ta' Kevin Buttigieg, Patrick Falzon, Shaun Muscat, Jeffrey Meilak u Charles Hili biex hargu rebbieha. Mentri għal SK Victoria skurjaw Simon Gatt, Joseph Mizzi, Joseph Refalo u Chris Sciortino, filwaqt li Michael Tabone kellu t-tentattiv tiegħu salvat mill-*goalkeeper* Chris Azzopardi.

Fi tmiem il-finali Saviour Muscat, *Manager* tal-BOV għal Ghawdex, assistit minn uffiċjali għolja tal-*Youth FA*, ippreżenta t-tazza lil Tony Bartolo, *captain* ta' Nadur Youngsters u oħra lil Joseph Refalo, *captain* tal-finalisti telliefa SK Victoria Wanderers.


Inkoraġġiti mill-vantaġġ, Żebbuġ ma harsux lura u żewġ minuti fuq il-hin ziedu iehor. Azzjoni oħra eleganti ta' Leandro li wara li heles minn tliet difensuri, żmarka lil Cardona li wahdu fil-kaxxa ra lil Vella jsalvalu parzjalment biex RUEBEN GALEA kien fil-post biex tefa' fl-lasti vojta.

Fit-tieni taqsimu Żebbuġ baqghu offensivi tant li wara biss erba' minuti ziedu *goal* iehor. Kien *goal a la Braziljana* fejn Leandro b'azzjoni personali baqa diehel u b'xutt nofs għoli minn pożizzjoni angulata gheleb lil Vella. Nadur irrispondew fit-13-il minuta b'xutt ta' Hili salvat minn Xuereb, u f'tit wara l-istess *goalkeeper* laqa' *freekick* iehor ta' Bonello.



SK Victoria Wanderers 1(0)  
(Nadur rebħu 5-4 bil-*penalties*)

F'logħba missielta hafna dawn iż-żewġ timijiet offrew logħba interessanti u anke f'mumentu minnhom aggressiva. Kienu Nadur li fethu l-iskor fis-27 minuta tal-ewwel taqsimu permezz ta' KEVIN BUTTIGIEG. Imbaghad, wara l-interval SK Victoria insistew hafna biex jidhlu fil-partita u wara li kienu sfortunati meta J.Mizzi laqat il-minduda, fil-25 minuta gustament akkwistaw id-*draw* b'daqqa ta' ras ta' PAUL SULTANA wara *freekick* angulat ta' Sciortino. B'hekk il-logħba kellha tidhol fil-barrani,



# kurżitajiet

minn  
madwar  
id-Dinja

migbura minn Pierre Mejlak

## **Bi żball bela' "toothbrush"... Mhux waħda imma tnejn!**

Raġel ta' 54 sena mit-Tanzania ma bediex is-sena 2004 bl-aqwa mod possibbli. F'nofs Jannar, waqt li kien qed jahsel snien, bela' t-*toothbrush*. Iddahhal l-isptar u operawh mill-ewwel. Wara jumejn l-isptar ir-raġel ntbagħat lura d-dar. Erbat' ijiem wara sab il-kuraġġ u reġa hasel snien. Stqarr li kellu roghda qawwija ma' ġismu kollu. U haġa ta' l-iskantament – reġa' bela' *toothbrush* ohra! Illum snien il-habib tagħna bdew jisfaru!

## **Jaħraq il-gradenza tal-mara tiegħu... biex ipattihela!**

Raġel Messikan tressaq il-Qorti ftit tal-jiem ilu u ġie akkużat li haraq il-gradenza favorita tal-mara tiegħu wara li din ma ridetx tneħhi minn fuqha r-ritratt tal-ex-mahbub tagħha. Ir-raġel, Carlos Peviera, qal lill-imħallef li hu kien taha *ultimatum* ta' ġimgha. Però, x'hin ra il-mara webbet rasha, ma riedx iħalliha għaddejja lixxa ...

## **Raġel jagħti donazzjoni lill-knisja... u reġa' bdielu!**


Raġel Amerikan qed iwissi lill-kappillan tal-parroċċa tiegħu li lest itellgħu l-Qorti jekk dan ma jagħtihx lura s-somma ta' madwar Lm40,000 li r-raġel kien għadda lill-parroċċa bi żball. Ir-raġel, Marcel Mager, kien għadda l-flus lill-knisja ftit jiem wara li mietet martu fl-1998. Però llum qed jgħid li dak inhar mohħu ma kienx qed jahdem sew, u allura irid li l-flus jerġgħu jingħatawlu lura. Mur emmnu!

## **'Goldfish' tagħlaq 44 sena... Aktarx l-ixjeh waħda fid-dinja!**

Ftit tal-jiem ilu, *goldfish* miżmuma f'vaska ta' l-ilma helu fi Bradninch, f'Devon, għalqet 44 sena! Il-*goldfish*, bl-isem Goldie, twieldet fl-1960, fi żmien il-Beatles! Sid il-*goldfish*, Pauline Evans, għandha 70 sena u temmen li l-*goldfish* tagħha hi l-ixjeh waħda fid-dinja.

## **Halliel jieħu l-flus u nagħsa ħelwa, u ...**

Halliel Germaniż ġie arrestat waqt li nstab rieqed f'sodda ta' dar li kien qed jisraq. Ir-raġel, li għandu 48 sena, jidher li kien għajjen sew waqt il-hin tas-serqa u haseb li seta' jorqod għal hames minuti. Ir-raġel nstab l-ghada filghodu minn sid id-dar, li mill-ewwel informa lill-pulizija. Sabuh jonhor bil-flus f'idu!



## **Il-Port il-Kbir fl-1860**

Dan il-vapur tal-gwerra, imżejjen għall-*Birthday* tar-Regina Victoria fl-1860, jagħtina idea kif kienu l-vapuri nglizi ġol-port ewlieni ta' Malta fi żmien il-kolonjalizmu brittaniku. X'differenza enormi mid-"destroyers" u frejgati moderni ta' żmienna!

366  
BIBLI  
STORIES

Classic  
Enid Blyton  
Stories

KNOW THE WORLD OF  
**ANIMALS**  
Birds, Reptiles and Insects

**skont ta' 10% fuq kotba mill-isbaħ għat-fal ...dejjem!**

WORLD  
HISTORY  
ENCYCLOPEDIA  
MILLENNIUM EDITION

366  
Fairy Tales

Big Fun Book of  
**NUMBERS**

Children's  
WORLD ATLAS

THE EUROPEAN COMMUNITY  
and how it works

365  
TALBA  
GHAT-TFAL

L-ISTORJA TA'  
**ĠESÙ**  
miktuba għat-fal

L-BIBLIJA  
GHAT-TFAL  
THE ILLUSTRATED  
**LUMEN CHRISTI BOOKSHOP**  
Victoria, Gozo - tel. 2156 0496

alphabetical order  
more than 500 illustrations and photographs  
activities and puzzles



# X'ifisser sewwa: "Jiena nemmen"?

## U kif għandi "nghix fi Kristu"?

Dawn huma żewġ mistoqsijiet fundamentali għal kull veru Nisrani...

Issib twegiba ċara għalihom f'żewġ kotba ġodda u differenti li hargu mill-moħħ u l-qalb ta' Awturi Kattoliċi ta' fama internazzjonali...

### FL-AĦĦAR BIL-MALTI WKOLL!



Il-"Lumen Christi Publications" ta' Għawdex għandha l-pjaċir thabbar il-ħruġ ta' dawn iż-żewġ kotba:

#### "X'NEMMEN?" IL-FIDI MISTHARRĠA

mit-Teologu Pollakk Tadeusz Dajczer

- B'apprezzament mill-Papa Ġwanni Pawlu II u messaġġi mit-teoloġi magħrufa, Bruno Forte u René Laurentin.
- Ktieb famuż ippubblikat fi 15-il lingwa qabilna u li qed jiġi tradott fi 12-il lingwa oħra.
- Eżami profond tal-fidi li "taħseb" li għandek, u "sejha kostanti għall-abbandun tagħna nfusna lil Alla, u għar-radikalizmu fil-Fidi Nisranija li tamalga ma'

I-Evangelizzazzjoni I-Ġdida, kif proklamata diversi drabi mill-Papa Ġwanni Pawlu II".



#### "NGHIXU FIL-MULEJ"

Ġabra ta' 52 artiklu differenti fuq suġġetti ta' spiritwalità biblika u post-konċiljari minn Awturi Amerikani diversi

- Morton Kelsey, George Maloney, David Geraets, Andrew Miles u hafna oħrajn juruk "kif" u "għaliex" il-hajja tagħmel sens fi Kristu I-Mulej.
- Ktieb imqassam fuq 52 ġimgha, b'suġġetti differenti, biex "tiekol minnu" matul is-sena kollha.
- Utli hafna għall-meditazzjoni personali u għal-laqgħat ta' studju u diskussjoni fil-gruppi u fl-għaqdiet reliġjużi.

## ŻEWĠ RIGALI SBIEH... GĦALIK U GĦAL HBIEBEK!

**LUMEN CHRISTI  
PUBLICATIONS**

Akkwistahom malajr minn għand il-librara tal-kotba reliġjużi f'Malta u Għawdex, għall-prezz ta' Lm 3.50ċ-il wieħed.

LUMEN CHRISTI MEDIA CENTRE, VICTORIA, GĦAWDEX - TEL: 2156 0496